

# L-HAJJA f'Ghawdex

Ġunju-Lulju 2011

\* LEHEN L-GHAWDXIN GHAL 66 SENA \*

Nru. 929

€2

*fešta  
familja  
2011*



# 2300 more trees for you in **Gozo**



World Environment Day 2011  
International Year of the Forests



**eco  
gozo**  
a better gozo

HSBC  Malta Foundation

[www.eco-gozo.com](http://www.eco-gozo.com)

# IL-HAJJA f'Ghawdex

L-Ewwel Hargha f'Ġunju 1945  
Hargha nru. 929  
Ġunju - Lulju 2011  
Mahruġa mid-  
Djoċesi ta' Ghawdex

Direzzjoni u Amministrazzjoni:  
Lumen Christi Media Centre  
Triq Fortunato Mizzi,  
Victoria - Ghawdex VCT 2579  
Tel. 21560496/7 Fax. 21561860  
e-mail: gozopress@onvol.net

Abbonament: €10 (Lm 4.30)  
Benefattur: €20 (Lm 8.60)

Issettjata u Stampata:  
"Gozo Press" Tel.21551534

Il-fehmiet li jistqarru l-kittieba  
m'humiex neċessarjament dawki  
tal-Bord Editorjali.

## f' din il-hargha

Editorjal	• 3
Il-Hajja fid-Djoċesi	• 4
X'għidilna l-Isqof	• 6
Kummentarju (1)	• 7
X'ghadda minn ghalina	• 8
Riflessi	• 14
Dwar Ghawdex fil-Ġurnali	• 15
Mill-Parlament	• 16
Kotba minn Ghawdex	• 17
Kummentarju (2)	• 18
Kummentarju (3)	• 20
Kummentarju (4)	• 22
Ftit Fatti u Kummenti	• 24
Dawl għall-Hajja	• 26
<b>DOKUMENTAZZJONI</b>	
Letteratura Ghawdxija	• 28
Kif Niftakar lill-Isqof Cauchi	• 29
Snajja Qodma (41)	• 30
Intervista	• 32
Irqaqat mill-Imghoddi	• 36
Kummentarju (5)	• 37
Passiġġata Biblika (65)	• 38
Apprezzament	• 39
Ghawdex Qabel ir-Ritratti (36)	• 40
Ghawdex 300 sena ilu (194)	• 41
Xhieda Nisranija	• 42
Ghawdex "On-Line" (29)	• 43
Tieqa fuq l-Ambjent (28)	• 44
Għext fil-Mandraġġ (9)	• 46
Tisliba Biblika	• 48
Mix-Xena Sportiva	• 49
Qaddisin u Festi f'Ghawdex (6)	• 50

**Ritratti:** Hajr lil Dun Anton Sultana, Charles Spiteri, Joseph Zammit, Richard Grech, Ted Attard, Kurja ta' l-Isqof, Parroċċi u Kunsilli Lokali f'Ghawdex.

**Qoxra:** Festafamilja 2011. Hajr lill-Kummissjoni Djoċesana Familja, Ghawdex.

## Editorjal

### Il-Kattoliku fil-Misraħ u fis-Suq

Wara r-riżultat tar-referendum kien hawn min kiteb li l-Knisja nġhatat "daqqa ta' haria" għaliex 107, 971 biss iaw kas ta-iwiddib tagħha. Jalla kien hawn f'Malta daqstant ċittadini li vvotaw kontra l-introduzzjoni tad-divorzju għaliex konvinti mill-kliem ta' Kristu kif tghaddihulna l-Knisja. Ir-realtà iżda hi li l-Knisja mhix xi "ċittadella" mdawra bil-ħitan biex min hu ġewwa ġewwa u min hu barra barra. Il-Knisja hi "sptar" fejn il-Kattoliċi, huma min huma, kemm dawk li vvotaw mod u kemm dawk li vvotaw mod ieħor, jeħtieġilhom jirrikorru kulmeta jhossu l-bżonn tal-fejġan.

**Kien hawn ukoll min kiteb li issa, wara r-riżultat tar-referendum, il-Knisja taf fejn hi u f'hiex inhi. Dan hu hekk tabilhaqq. Hu żmien li jista' jservina ta' bidu ġdid biex minn issa 'l quddiem, il-kattoliku jhossu msejjaħ, aktar minn qatt qabel, biex bl-istil ta' hajtu jagħti xhieda ta' twemminu, b'konvinzjoni.**

Matul iż-żminijiet il-Knisja tat hajja u mexxiet 'il quddiem l-etika kattolika fis-soċjetà Maltija. Din l-etika kattolika kienet f'pajjiżna bħal ilma safi jgelgel minn "blata-ġhajn" biex isaqqi l-istituzzjonijiet solidi li fuqhom kienet mibnija s-soċjetà tagħna – mill-iċken waħda u l-aktar bażika bħalma hi l-familja sa l-oghla waħda, bħalma hi l-Kamra tar-Rappreżentanti. Illum dak l-ilma li jiġri fost l-istituzzjonijiet u jsaqqihom, m'ghadux dak ta' darba, imma tniġġes bir-relattivizmu, ukoll jekk forsi fis-soċjetà tagħna f'paragun ma' bnadi oħra fil-punent, għadu sa issa jinsab f'konċentrazzjoni xi ftit dilwita.

**Jinhassu fl-arja soċjali madwarna attitudnijiet li jrewhu li "is-sewwa hu dak li jidherli jien", li f'isem it-tolleranza m'ghadhiex issir distinzjoni bejn l-ghemil tajjeb u l-ghemil hażin. Illum "xejn mhu xejn" tisma' min jghidlek. Fil-kampanja tar-referendum, sinjali ta' "relattivizmu" deħru wkoll fost x'uhud mill-kelliema "kattoliċi" li kienu jagħzlu li jikkwotaw u jinterpretaw parti mill-Vanġelu, u mhux oħra, skont agenda personali u kif jaqbel għaċ-ċirkostanzi u l-argument tal-mument. Spikkat hafna l-injoranza kateketika!**

Iżda ma jistax jonqos li anki fil-ġejjieni, għall-kattoliku Malti t-tagħlim tal-Knisja jibqa' l-unika blata solida – ġhajn ta' nutriment għal-stil ta' hajja li jfarrag il-qalb u jserrah il-moħħ fuq livell personali u ta' manteniment tad-dinjità ta' kull persuna fiċ-ċiviltà moderna. Il-kattoliku Malti għandu jagħti xhieda ta' dan b'imġibtu fil-hajja pubblika. Din ix-xhieda, kemm fil-misraħ, kemm fis-suq, hija dmir li ma jistax iżjed jiġi nieqes. Madankollu, jekk il-militanza aggressiva tar-relattivizmu tinstigah u timpikah billi tipprova tirridikolah, il-kattoliku jrid jagħti xhieda ta' twemminu mingħajr ma jirrendi ruħu "fundamentalista" – jrid jitlob bis-Sekwenza ta' Għid il-Ħamsin: "Jekk imhegġa wisq, razżanna."

**Hemm hteġa urgenti tas-sehem tal-kattoliku fil-hajja politika u soċjali ta' pajjiżna. Dan is-sehem għandu jingħata b'intelligenza mdawla mill-fidi f'ħidma li tkattar il-ġid u s-sliem fis-soċjetà imma dejjem f'perspettiva li tmur lil hinn mill-esperjenza umana u tixref fuq il-hajja ta' dejjem.**

Tkun tgħodd dakinhar, - bħalma tgħodd illum għal dawk il-kattoliċi mpennjati f'dan il-mument partikolari ta' l-istorja ta' Malta – l-eżortazzjoni ta' Papa Benedittu XVI: "Ikun hemm okkażjonijiet meta t-toqol tal-hteġa u l-limitazzjonijiet tagħna jistgħu jħajruna biex naqtgħu qalbna. Imma preċiżament imbagħad, aħna nsibu ġhajnuna fl-gharfien li, fl-aħħar mill-aħħar, aħna sempliċi għodda f'idejn il-Mulej; u dan l-gharfien jeħlisna mill-prużunzjoni li naħsbu li aħna biss responsabbli għall-bini ta' dinja aħjar. **B'umiltà shiha naghmlu dak li nistgħu, u b'umiltà shiha nafdaw il-bqija f'Alla.**" (Deus Caritas Est, 35)

Joseph W. Psaila  
jwpsaila@melita.com

# Il-Hajja fid-Djoċesi



*miġbura minn Gabriel Gauci*

## Ordinazzjoni ta' 7 Saċerdoti Ġodda

Nhar is-Sibt 28 ta' Meju kien jum speċjali għad-djoċesi ta' Ghawdex, hekk kif 7 djakni ġew ordnati saċerdoti minn idejn Mons. Isqof Mario Grech. Dawn huma: Krystof Buttigieg mill-parroċċa tal-Qala, Simon Mario Cachia mill-parroċċa ta' San Ġorġ, Samuel Grech minn Ghajnsielem, John Meilak mill-parroċċa tal-Katidral, Trevor Sultana u Franklin Vella mix-Xewkija, u Patri Stephen Magro OFM mill-Furjana, li hu membru tal-Ordni tal-Patrijiet Frangiskani Minuri u li għal dawn l-aħħar snin kien qiegħed fil-kunvent tax-Xatt, filwaqt li kien jistudja t-teoloġija fis-Seminarju t'Ghawdex. Bħala numru ta' ordinandi, din kienet l-ikbar ordinazzjoni f'numru kbir ta' snin. Il-liturġija tal-ordinazzjoni li saret waqt konċelebrazzjoni sollenni flimkien ma' għadd ġmiel ta' saċerdoti kienet tinkludi fiha: is-sejha tal-kandidati għall-ordinazzjoni u t-tweġiba tagħhom "Hawn jien"; il-litanija tal-qaddisin li titkanta biex tissejjah l-ghajnuuna tal-qaddisin kollha li jinsabu fis-sema; it-tqeghid tal-idejn mill-isqof u mis-saċerdoti kollha preżenti; it-talba tal-konsagrazzjoni ta' dawn il-qassisin godda; id-dilka biż-żejt fuq l-idejn; l-ghoti tal-kalċi u l-patena; u l-ghoti tal-paċi lis-saċerdoti godda mill-Isqof u mis-saċerdoti kollha. Il-ġemgħa






*Mons Isqof Mario Grech, bilwiegħa, mingħajr mitra, b'idejh ma' xulxin, huwa u jħares lejn in-nies, jgħid: "Nitolbu, għeżiež, lill-Missier Alla li jista' kollox, biex fuq dawn il-qaddejja tiegħu, li hu ħatar għall-ordni tal-presbiterat, ikattar id-doni tas-sema". Jidhru wkoll Mons. Anton Gauci (xellug) u l-Arċipriet Ġużeppi Attard (lemin). Fir-ritratt jidhru wkoll il-magħżulin mix-ħutin għal tulhom wiċċhom fl-art waqt li tkantat il-Litanija tal-Qaddisin u dawk kollha preżenti wiegħu għall-invokazzjonijiet.*

miġbura fil-Katidral, li kienet waħda numeruża hafna speċjalment b'nies mill-parroċċi tal-ordinandi, segwiet din iċ-ċelebrazzjoni b'attenzjoni kbira. Fl-omelija tiegħu, Mons. Grech fisser kif is-saċerdot huwa msejjah sabiex jagħti lil Kristu lis-soċjetà ta' zmienna li sfat ltiema mill-Missier tagħha li huwa Alla u minn ommha l-Knisja. Dan għandu jsir b'mod speċjali billi s-saċerdoti jiffukaw fuq dak li huma għandhom jagħmlu bħala qassisin u mhux fuq affarijiet oħra li jista' jagħmilhom haddiehor. Il-liturġija kienet animata bil-kant mill-*Chorus Ecclesiae Cathedralis* taħt id-direzzjoni ta' Mro. Colin Attard.

*L-Ordinandi l-godda. Jidhru, mix-xellug għal-lemin, Samuel Grech, Parroċċa Verġni Marija ta' Loreto, Ghajnsielem; Trevor Sultana, Parroċċa San Gwann Battista, Xewkija; John Meilak, Parroċċa Katidral tal-Assunta, Victoria; Mons Isqof Mario Grech, Franklin Vella, Parroċċa San Gwann Battista, Xewkija; Krystof Buttigieg, Parroċċa Marija Immakulata u San Ġużepp, Qala; Stephen Magro, Ordni tal-Patrijiet Minuri u Simon Mario Cachia, Parroċċa San Ġorġ, Victoria.*



# FESTA FAMILJA 2011




Preżenti għall-Festa Familja. Jidhru fost oħrajn, l-Eċċ. Tiegħu Mons. Isqof Mario Grech, il-Ministru għal Għawdex Giovanna Debono, is-Segretarju Parlamentari fil-Ministeru għal Għawdex, Frederick Azzopardi, il-Membri Parlamentari tal-Oppożizzjoni, l-Avukat Anton Refalo u Justyne Caruana kif ukoll l-ex-speaker tal-Parlament Malti, Anton Tabone. Ritratti: Charles Spiteri u Frankie Magro.

## LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ġhodu biss: 8.30am - 12.30pm




Skont ta' 10% fuq kotba ta' qari tajjeb għat-tfal... is-sena kollha!



## X'għidilna Mons. Isqof Mario Grech: "Il-fwieħa ta' Kristu"

*Omelija ta' Mons Isqof Mario Grech fit-tifkira tal-ewwel anniversarju minn meta l-Papa Benedittu XVI ta l-Warda tad-Deheb lill-Madonna Ta' Pinu. Santwarju Madonna Ta' Pinu – It-Tnejn, 18 ta' April 2011*



Dakinhar li Ġesù mar jiekol għand Lazzru, Marta u Marija, fid-dar kien hemm tahlita ta' rwejjah. Marija ta' Magdala gabet magħha libbra żejt ta' nard u dan mela d-dar b'riha tfluħ (Ġw 12,1-11)! Però, fid-dar kien hemm ukoll Ġuda l-Iskarjota li kien ħalliel, rġhib, traditur u qattiel! Nistgħu nġid li Ġuda jipersonifika r-riha tat-taħsir, tal-mewt u d-dnub.

Din it-tahlita ta' fwieħa u ntiena tista' tkun prezenti fil-qlub tagħna, fid-djar tagħna u saħansitra fl-awli liturġiċi tagħna. Għaliex kull wieħed minna jista' jgħorr fih innifsu tahlita ta' tajjeb u ħazin, ta' grazzja u dnub, ta' hajja u mewt! Filwaqt li l-fwieħa sserrah u tiġbed lill-oħrajn, ir-riha ħazina tbiegħed! Sfortunatament, l-arja ta' madwarna hija mnigġsa għax bħal Ġuda l-bniedem huwa mħassar. Faċli hafna li din ir-riha tinten toqgħod fuqna, tidhol fina u timla madwarna!

Illum qegħdin infakkru l-ewwel anniversarju minn meta l-Papa Benedittu XVI kien fostna u waqt quddiesi li huwa ċelebra fuq il-Fosos tal-Furjana pprezenta Warda tad-Deheb lill-Madonna Ta' Pinu. Permezz ta' dan ir-riġal il-Papa mhux biss ried jurina l-imħabba li huwa għandu lejn il-Madonna, imma ried ifakkarna wkoll li l-Madonna hija "warda mistika" li ssebbah u tfewwah is-Santwarju u lil dawk kollha li jzuruha. Min jista' jgħodd il-pellegrini li matul din is-sena ġew quddiem il-Madonna Ta' Pinu u ddakkru fil-fwieħa tagħha! Imsaħħrin mill-fwieħa ta' Marija, huma jaslu f'dan is-Santwarju, hafna drabi maħmuġin u b'irwejjah jintnu ta' matul il-vjaġġ tal-hajja, u jhallu l-fwieħa tal-Madonna tinzel fuqhom. Bhan-nahal li joqgħod fuq il-fjuri biex jiġbor it-trab dakkari (*pollen*) halli mbagħad jaħdem u jagħmel l-għasel, hekk il-pellegrini joqogħdu quddiem Marija jiġbru minn għandha t-tjubija biex imbagħad huma jkatru dik il-hlewwa madwarhom.

Marija hija l-isbah fjura fil-ġnien tal-Mulej! Mhux biss għax imliha bil-grazzja, imma wkoll għax bl-iva tagħha Marija tikkopera ma' Alla. Fiha l-hajja tal-virtù tarmi l-fwieħa; u l-aqwa virtù hija l-ubbidjenza tagħha għar-rieda ta' Alla. Bħal warda li tarmi l-fwieħa tagħha meta tiftaħ, hekk Marija, meta waslet il-milja taż-żmien, "fetħet" u tat lid-dinja lil Ġesù – l'Iben t'Alla li sar bniedem biex jeqred id-dnub, li huwa l-espressjoni u l-kawża ta' kull riħa tinten. Dakinhar li nirċievu l-"Griżma", Kristu, il-midluk tal-Mulej, jibgħat fuqna l-Ispirtu s-Santu li jissawwab fuqna bħal balzmu u hekk kull wieħed u waħda minna jsir il-fwieħa ta' Kristu.

Bħalma l-fjuri jixhdu li bdiet ir-rebbiegħa, hekk meta Marija ta' Nazaret tatna lil Kristu inawguratur żmien ġdid


għall-umanità. Kemm neħtieġu din ir-rebbiegħa ġdida fil-hajja tagħna personali, fil-hajja tal-familja u fil-hajja tal-Knisja! Imma biex il-ġnien tagħna jibda jwarrad u jarmi l-fwieħa, ir-ruħ tagħna trid temmen verament li Kristu huwa Alla! **Hafna drabi l-mod kif nittrattaw il-Kelma ta' Kristu iġgħalni nissuspetta li hawn min ma jarax lil Alla fi Kristu! Dan ifisser li l-għarfien tagħna ta' Kristu huwa fqir hafna. Huwa evidenti li jonqosna dak li San Pawl isejjahlu "il-fwieħa tat-tagħrif tiegħu" (2Kor 2,14).**



**Għalhekk nersqu għand Marija biex nisimghuha tghidilna: "Aghmlu dak li jgħidilkom hu". Meta permezz ta' Marija ahna nifthu l-bieb lil Kristu biex jgħammar fostna, mbagħad id-dar tagħna mhux biss tkun nadifa minn irwejjah jintnu, imma timtela bil-fwieħa t'Alla u tarmi l-fwieħa fil-madwar. Imnebbhin minn dak li jingħad fl-Għanja tal-Għanjiet: "Qum Tramuntana, riħ isfel, ejja, onfoħ fuq il-ġnien tiegħi, halli s-siġar tal-balzmu tiegħu jqatru" (4,16), insejhu lill-Madonna, Għarusa tal-Ispirtu s-Santu, biex bl-interċessjoni tagħha f'dan il-Għid ir-riħ qawwi ta' Pentekoste jonfoħ fuqna, "il-balzmu tal-ġnien ta' Alla", u hekk il-fwieħa ta' Kristu tixtered u timla kullimkien.**

Kummentarju (1)

# Nahfer iva... Ninsa le?...



kitba ta' DUN ANTON DIMECH

Nhar is-Sibt, 14 ta' Mejju 2011, sirna nafu li Dun Anton Dimech kien għadda għall-eternità. Għal tnejn u tletin sena (1970 – 2002), Dun Anton kien editur ta' din ir-Rivista. Għaldaqstant, filwaqt li niftakru fih fit-talb tagħna, minn dawn il-paġni rridu rroddulu hajr għas-servizz li ta lill-qarrejja u lid-Djoċesi.


Ftit jiem biss qabel il-mewt tiegħu, Dun Anton kiteb u baġhatilna dan l-artiklu għall-pubblikazzjoni fi "Il-Hajja f'Ghawdex". Dan huwa l-aħħar artiklu tiegħu minn mijiet li kiteb matul hajtu.

Din l-espressjoni hafna drabi tingħad b'kuntrast għall-prinċipju tal-karità nisranija li dejjem għandna nahfru lil kull min jagħmlilna xi ħsara jew joffendina u xi hadd jenfasizza li għandna nahfru u ninsew id-deni li jsirilna. Anzi għandna npattu bil-ġid, id-deni li jagħmlulna. "Aħfer u insa," ngħidu. Imma dan possibbli?

Mhix l-ewwel darba li wiehed jiġi f'dilemma għax ma jkunx jista' jinsa xi azzjoni ħażina li jkun irċieva, l-iktar jekk tkun tassew gravi u iġusta. Imma għalkemm ikun hafer lil min offendih u saħansitra jkun pront jitlob għalih, ma jkunx jista' jnehhi dik l-azzjoni ħażina minn moħħu. Allura jgħidlek, "ma nistax ninsa." U għaldaqstant jgħix dejjem itturmentat f'qalbu għax jibza' li mhux fil-paċi tal-kuxjenza.

Għalhekk tajjeb li niċċaraw sew is-sens tal-espressjonijiet u x'għandu jagħmel dak li jkun biex iħossu fil-paċi ma' Alla u miegħu nnifsu. Meta jingħad li għandek taħfer u tinsa ma jfissirx li dak li jkun sar ser jintesa qisu qatt ma kien, għax dak hu realtà. Madankollu trid tipprova tifhem iċ-ċirkostanzi ta' min ikun offendiek u tipprova tagħdru bħala proxxmu. Stajt kont int minflok u kont tagħmel l-istess. Hekk b'mod naturali tibda taħfer. Il-maħfra hija iebsa hafna għaliex xi drabi tibqa' ssoffri l-konsegwenzi ħajtek kollha. Imma bit-talb, bl-għajnuna spiritwali u sens kbir ta' saġrifċju tasal biex tixbah lill-Imghallem tagħna li hafer u skuża lil min akkużah u qatlu.


Issa niċċaraw il-kelma "ninsa" u nkunu prattiċi. Ma tistax tinsa filwaqt li qed iġġorr il-feriti minn azzjoni ħażina gravi. Allura kontinwament tiftakar x'għamlulek. Inti lest taħfer u kull darba li taħfer tikseb il-maħfra għan-nuqqasijiet tiegħek quddiem Alla. "Aħfrilna dñubietna għax aħna wkoll nahfru lil min hu ħati għalina." Allura



kull darba li taħfer għandek okkażjoni ġdida ta' kisba ta' grazzji. Għaldaqstant toqgħodx tinkwieta għax ma tistax tinsa. Anzi ngħidlek ftakar kuljum qabel tmur torqod u ġedded il-maħfra. Ħallik mill-iskruplu ta' tinsa u ma tinsix u approfitta ruhek mis-sitwazzjoni billi tikseb għalik innifsek – u tista' toffrihom ukoll għal haddieħor, speċjalment l-għeżiež mejtin – grazzji kbar tat-tpattija għall-ħtjiet.



Dan il-kumment qed nagħmlu wara li smajt kemm-il darba lil min jinsab f'qagħda spiritwali diffiċli li ma jistax johrog minnha, u għax ma nafx hemmx xi haġa aktar iebsa għan-nisrani li jrid isalva ruhu minn meta jeħtieġli jaħfer lil min ikun wegġġghu gravament. **Li wiehed jeżiġi ġustizzja mhix nuqqas ta' maħfra, imma li jpatti hi... u kif! Il-ħlas għandna nħalluh f'idejn Alla. Meta tissaporti azzjoni ħażina mhix debolizza, imma qawwa u hila li ftit kapaċi jaslu għaliha. Mhux għalhekk il-bieb tal-Ġenna huwa dejjaq? Mela nerga' ngħidlek "kull xhin tiftakar, erga' aħfer."**

# X'ghadda minn ghalina




*Kronaka Ghawdxija minn Charles Spiteri*

*Arti, Folklor, Wirjiet, Drama, Mużika u Żfin fin-“Notte Gozitana” Lejlet Lapsi*





## Ekumill-Munxar



Il-Banda Viżitazzjoni fil-Munxar


Xagħra, Mnarja tan-Nadur, Viżitazzjoni tal-Għarb u s-*St Joseph Youth Band* tal-Qala. Sar ukoll it-tberik tal-istandardi minn Dun Michael Said, Kappillan ġdid għall-Parroċċa. Ittellighet ukoll wirja ta' ritratti u biċċiet mill-gazzetti dwar hajjet u hidmet il-Professur Ġużè Aquilina f'egħluq il-100 sena mit-twelid tiegħu fil-Munxar kif ukoll wirja ta' vari ta' Mons. Karm Curmi.

Nhar is-Sibt, 21 ta' Mejju, fil-Munxar giet organizzata l-attività 'Ekumill-Munxar', festa ta' baned, marċi u programmi ta' mużika klassika, pop u moderna. L-attività kienet tinkludi wkoll wirja ta' Snajja' Lokali u ikel tradizzjonali. F'din l-ewwel attività tax-xorta tagħha organizzata mill-Kunsill Lokali bl-għajnuna tas-Segretarjat Parlamentari responsabbli mill-Kunsilli Lokali, ħadu sehem il-Baned *Victory* tax-



Waqt it-tberik tal-istandardi minn Dun Michael Said, Kappillan ġdid għall-Parroċċa tal-Munxar.

## L-Anniversarju tat-Twelid ta' Padre Pio



Waqt il-prezentazzjoni tal-boroż ta' studju minn Vincent Vella.

Nhar l-Erbgħa, 25 ta' Mejju, kienet okkażjoni speċjali għall-membri tal-Gruppi ta' Talb ta' Padre Pio Għawdxin. Dakinhar kien jaħbat il-124 anniversarju mit-twelid tal-Qaddis Fundatur ta' dawn il-Gruppi ta' Talb. Biex jiċċelebraw dan l-anniversarju, il-membri Itaqgħu fis-Santwarju tal-Madonna tal-Grazzja, ir-Rabat, Għawdex, fejn illum wiehed isib statwa artistika ta' dan il-Qaddis maħduma mill-iskultur Għawdxi Alfred Camilleri Cauchi. Iċ-ċerimonja bdiet bir-Rużarju quddiem Ġesù Sagramentat u wara nġhatat il-Barka Sagramentali. Il-Provinċjal tal-Kapuċċini f'Malta, Patri Emanuel Barbara, OFM.Cap, ippresieda quddiesa konċelebrata flimkien ma' Patri Karm Dimech, OFM.Cap, Gwardjan u Direttur Spiritwali tal-Grupp ta' Talb tar-Rabat u l-Kanonku Salvu Grima, Direttur Spiritwali tal-Grupp ta' Talb tan-Nadur.

Fl-omelija tiegħu, Patri Barbara fisser kif minn żoġġzitu, Patri Piju xtaq li jsir qaddis. Minkejja li kien sofra umiljazzjonijiet u saħansitra persekuzzjoni mill-Knisja minhabba l-pjagi tiegħu, Patri Piju dejjem żamm shiħ fit-twemmin tiegħu għax dejjem kien qal il-verità. Fit-tbatija li sofra, huwa qatt ma gemgem jew irribella; imma għaraf isofri bil-qalb, kollox b'rabta shiħa mar-rieda t'Alla. Kull min xi darba ltaqa' ma' Patri Piju, induna li kien iltaqa' ma' Qaddis. L-unika missjoni tiegħu fuq din l-art kienet li jħabbeb mill-ġdid il-midneb ma' Alla l-Imbierek u għalhekk eluf fuq eluf grew lejn San Giovanni Rotondo biex jisimgħu l-parir tiegħu u jimxu fuqu.

Biex jitfakkar dan l-anniversarju, Vincent Vella, *leader* tal-Grupp ta' Talb tar-Rabat, għan-nom tiegħu u tal-Gruppi ta' Talb Għawdxin kollha, ipprezenta donazzjoni ta' 4060 ewro lill-Provinċjal Patri Barbara biex isiru Seba' Boroż ta' Studju b'risq il-Patrijiet Kapuċċini tal-Kenja.

Iċ-ċerimonja ntemmet bil-kant tal-Innu lil Padre Pio. Il-Kor 'Fjur t'Assisi' ha sehem tul iċ-ċerimonja kollha.



Uħud minn dawq prezenti għall-festa ta' San Pio tal-Pjagi fil-Knisja Kapuċċini, fir-Rabat, Għawdex

## Ambjent Moralment Nadif u b'Saħhtu

L-appuntament annwali tal-ftuħ tal-Kampanja favur Ambjent Moralment Nadif inżamm fil-knisja tal-Madonna tal-Karmnu fl-inħawi Ta' Ħamet nhar il-Ġimgħa 13 ta' Mejju, festa tal-ewwel dehra go Fatima, peress li hawnhekk hawn l-istatwa "djoċesana" tagħha.

Wara li ġie espost is-Sagrament mir-rettur Mons Karm Hili (Assistent Ekkleżjastiku Djoċesan), Antoine Vassallo introduċa t-tema: "favur ambjent moralment sod u b'saħhtu; nitolbu biex stat u istituzzjonijiet, familji u individwi niehdu deċiżjonijiet għaqdin favur il-ġid komuni; nitolbu u naġixxu bil-kliem u l-għemil". Ikkwota tħegġiġa mill-messaġġ li kien għadu kemm bagħat il-Papa Benedittu XVI lill-Assemblea Ġenerali tal-Azzjoni Kattolika Taljana: "il-hajja pubblika għandha bżonn il-qawwa morali tal-insara".

"Fiċ-ċelebrazzjoni tal-lejla se nitfgħu l-harsa tagħna, barra fuq Ommna Marija, fuq żewġ persunaġġi, Santa Gianna Beretta Molla li għandna tant x'nimitwalha (u li l-2012 tkun il-50 sena minn mewtha) u l-Beatu Ġwanni Pawlu II, l-uniku Papa li żar ġziritna u li ħallielna tant tagħlim u eżempji b'enfasi fuq l-appostolat tal-lajċi u l-mod kif naċċettaw il-pjan t'Alla għalina (bħal-lum 30 sena ilu seħħ l-attentat fuq ħajtu)."

Ġanninu Cremona ta ħarsa lejn din il-qaddisa li nistgħu "nsejħulha patrūna tal-familja, f'dawn il-jiem tant kruċjali (u l-Ħadd, il-Jum Internazzjonali tal-Familja)". Ġew enfasizzati aspetti minn ħajjitha li jaqblilna nimitaw. Imbagħad membri minn Għajnsielem, Victoria, Xewkija, Kerċem u Xaġħra mexxew it-talba tar-Rużarju. Intużaw il-Misteri tad-Dawl li tana Ġwanni Pawlu u ntuża l-istil rakkomandat minnu (b'versi mill-Vanġelu, silta mir-*Rosarium Virginis Mariae* u meditazzjoni forma ta' talba). Wara dan, inqraw ħames spunti għar-riflessjoni minn *Ecclesia de Eucharistia* u *Mane nobiscum Domine*. Komplex fakkru ż-żjara ta' Ġwanni Pawlu fostna fis-26 ta' Mejju 1990 b'siltiet mid-diskorsi tiegħu fis-santwarji marjani ta' Ta' Pinu u l-Katidral, b'enfasi fuq il-familja u l-lajċi. Komplex b'litanija Ewaristika u temmew din l-ewwel siegħa tal-programm b'versetti mill-kitbiet ta' Santa Gianna u dwarha.

Kien imiss quddiesa mill-Isqof Mario Grech, flimkien ma' Mons Karm Hili u Mons Rużar Borg (li qara l-Vanġelu). Manuel Saliba, President Djoċesan, qara l-lezzjoni. Fl-Omelija, Mons Grech ha spunt mis-silta biex tkellem dwar id-diffikultà tal-bniedem biex jaċċetta t-tagħlim tal-Mulej; jiġuh dubji jekk hux possibbli jagħmel ir-rieda t'Alla. "Ta' spiss nirreżistu 'l Alla, għax l-ambjent morali tħassar". Staqsa jekk iddgħajjifniex għax tant għadasna fid-dnub. Is-soċjetà tipprova tiskuża ruhha u tghatti d-difetti billi tagħti qoxra ta' legalità lil dak li hu ħazin. Il-hajja immorali twassal għal ħsara u inkwiet, inkluż it-tkissir taż-żwiġijiet. Għażliet ħżiena li jwasslu għal firdiet bejn il-miżżewġin u bejn il-ġenituri u l-ulied. Min fallielu ż-żwieġ ħtija tiegħu jipprova jehles mis-sens ta' ħtija billi jsib "soluzzjoni" legali u saħansitra "maħfra" mill-istat (divorzju). "Għandna bżonn l-intervent ta' Marija biex ma nibqgħux rekbin fuq dan iż-żiemel sfrenat li hi s-soċjetà llum, b'għajnejn magħluqa għas-sewwa". Temm billi hegġeg lill-insara għal fiduċja f'Alla u fil-Madonna. "Ma ninsewx kemm l-istorja tagħna hi minsuġa bil-grazzji tas-sema".

Fl-aħħar kien hemm pellegrinaġġ qasir bl-istatwa u barka sagramentali.



Waqit il-pellegrinaġġ. Jidhru fost oħrajn Loretu Sultana u Corry Sultana mix-Xaġħra, Arthur Bajada mix-Xewkija u Pawlu Portelli mir-Rabat

## Wirja fl-iskola Santa Tereza



L-iskola Santa Tereza, Kerċem, organizzat wirja fuq aspetti differenti tal-hajja f'Ghawdex. Din il-wirja ġiet mtellgħa fis-sala tal-iskola. Ix-xogħol għal din il-wirja sar mill-istudenti tal-klassijiet kollha, mill-*Kinder 1 sal-Year 6* flimkien mal-għalliema u l-LSA's. B'dan il-mod l-istudenti kollha kbar u żgħar kabbru l-għarfien tagħhom dwar dak li toffri l-gżira Għawdxija u kemm dan il-wirt huwa varjat u rikk.

L-istudenti ippreparaw mudell tal-mappa t'Ghawdex bil-lokalitajiet u l-parroċċi mifruxa mal-gżira. Mudelli oħra urew bajjiet, fortifikazzjonijiet, postijiet storiċi, kif ukoll l-arma tal-Kunsill ta' kull lokalità, l-arma tal-iskola u anki l-arma tad-Djoċesi t'Ghawdex.

Wieħed seta' jsib informazzjoni fuq il-biedja, il-widien u l-gholjiet, il-kappelli, il-knejjes u l-qaddisin patruni ta' kull raħal, personalitajiet magħrufa, il-baned, Eco-Għawdex u oħrajn. Għall-wiri kien hemm ukoll ikel tipikament Għawdexi, hwejjeġ tradizzjonali, għodda li kienu jintużaw fi żminijiet imghoddija, u bosta oġġetti ta' interessi oħra.

Studenti minn skejjel oħra żaru l-wirja u kellhom ċans iduqu mill-ikel ipprovdut. L-Isqof t'Għawdex, Mario Grech ukoll żar din il-wirja. Żewġt itfal tal-Year 3 ipprezentawlu l-kwadru bl-istemma episkopali tiegħu - 'In Fractione Panis'.



## Inawguratur Ġnien il-Hajja



Medda ta' 9,000 metru kwadru art mitluqa fil-Qala inbidlet fi ġnien għall-familja. Inawgurata mill-Prim Ministru Lawrence Gonzi, il-Ġimgha 10 ta' Ġunju, filghodu, il-proġett tal-Kunsill Lokali li sar b'għotja ta' 66,000 ewro f'għajjnuna mill-Gvern, ingħata l-isem ta' Ġnien il-Hajja. U jfakkar lill-kunsillier Anton Camilleri.

Inbnew maż-żewġ kilometri hitan tas-sejjeħ, saret għamara tal-ġnien apposta, u thawlu 350 sigra indigena, bin-numru ta' sigar jizzied għal 550.

L-art li fuqha hemm il-ġnien giet devoluta lill-Kunsill Lokali wara talba li għamel lill-Gvern, filwaqt li s-sistema ta' pannelli fotovoltajċi se tkun qed tiffiranka fuq 3,000 ewro fis-sena mill-kontijiet tad-dawl. Fi tmieħ l-inawgurazzjoni, il-Prim Ministru Lawrence Gonzi ħawwel sigra.

Preżenti barra numru ta' tfal mill-iskola Primarja, kien hemm ukoll il-Ministru għal Għawdex Giovanna Debono, l-Assistent Parlamentari Frederick Azzopardi, id-Deputat Mexxej Laburista Toni Abela, id-Deputati Laburisti Justyne Caruana u Stefan Buontempo, is-Sindku Paul Buttigieg u l-kunsilliera tal-Kunsill Lokali tal-Qala.

## Song Festival Marjan

It-42 edizzjoni tal-Festival Marjan gie organizzaat mil-Legjun ta' Marija f'Għawdex nhar is-Sibt 21 ta' Mejjun fl-Oratorju Don Bosco taħt il-patrocinju tal-E.T. Mons. Mario Grech, Isqof t'Għawdex b'tifkira għażiża tal-E.T. Mons. Isqof Nikol Cauchi, ideatur u promotur tal-Festival Marjan. Il-preżentaturi kienu David Mario Fenech u Svetlene Marie Grima.

Għal din l-edizzjoni kien hemm 4 Kategoriji, 3 individwali skont l-età u waħda għall-gruppi u korijiet. B'kollox kien hemm 23 parteċipant; 18 individwali (4 Kategorija A bejn 10 u 11-il sena; 6 Kategorija B bejn 12 u 14-il sena u 8 Kategorija Ċ minn 15-il sena 'il fuq) u 5 Korijiet. Għal din is-serata barra l-President tal-Legjun tal-Marija f'Għawdex Grezzju Cauchi, kien preżenti wkoll Alfred Sammut, President tal-Legjun ta' Marija f'Malta. Il-ġurija kienet magħmula minn esperti Maltin f'dan il-qasam. Fl-aħħar tal-Festival, l-E.T. Mons. Isqof Mario Grech flimkien ma' Grezzju Cauchi qassmu l-premijiet lir-rebbieħa li kienu:


Kat. A: Diana Formosa

Kat. B: Rebecca Bonello

Kat. Ċ: Godwin & Matthew Cini

Kat. D: Il-Grupp *White Roses*

Rebecca Bonello rebħet ukoll l-*Overall Cup* tal-Festival.




Il-Kor *White Roses* miż-Żebbuġ Għawdex, taħt id direzzjoni ta' Maria Cefai u Jacqueline Vella, li għat-tielet sena konsekuttiva ikklassifika fl-ewwel post fil-Festival Marjan, bil-Kanzunetta "Maria Bik Nistrieh" fuq il-mużika ta' Vangelis u kliem originali ta' Fr. Louis Mallia MSSP.

## Pussess ta' Dun Michael Said - Kappillan Ġdid fil-Munxar

Nhar il-Ġimgħa 27 ta' Mejju 2011 Dun Michael Said, saċerdot żagħżuġ mill-parroċċa ta' San Pietru u San Pawl in-Nadur ingħata l-pussess ta' Kappillan tal-Parroċċa ta' San Pawl Nawfragu, il-Munxar mill-Isqof t'Għawdex l-E.T. Mons. Mario Grech f'ċerimonja sabiħa u simbolika li saret fil-Knisja Parrokkjali tal-Munxar li kienet armata bl-isbah libsa tagħha peress li f'dawk il-jiem kienet ukoll qed tiġi ċelebrata l-festa titulari f'għieh l-Appostlu Missierna San Pawl.

Il-funzjoni bdiet b'korteo miċ-Ċentru Parrokkjali tal-Munxar fis-6.15pm. Ix-xhieda kienu Mark Azzopardi u Lino Curmi. Dun Michael Said huwa l-ħames Kappillan ta' din il-parroċċa.

Hu kien ilu amministratur tal-istess parroċċa minn Ottubru 2010 fejn kien ha t-tmexxija wara l-Kan. Dun Tonio Galea. Wara l-funzjoni fil-knisja fejn attendew bi għarhom saċerdoti, familjari, hbieb u parruċċani kulhadd kien mistieden għar-riċeviment li sar fil-pjazza tar-raħal; fejn Dun Michael qasam ukoll il-kejk tal-okkażjoni.



## Il-Fundazzjoni Arka tirċievi għajnuna minn Londra



Waqt il-preżentazzjoni tal-flus lil Dar Arka. Jidhru mix-xellug għal-lemin is-Sinjura Tina Rapinet, Mons. Emanuel Curmi u Joe Xuereb

Rappreżentanti ta' *The Maltese Charities* ta' Londra flimkien ma' Joe Xuereb skultur Għawdexi, għamlu żjara lil Fundazzjoni Arka f'Għajnsielem fejn iltaqqu mad-Direttur Mons. Emanuel Curmi u mal-manigier tad-Dar Joe Cremona.

Matul il-laqgħa, ingħataw dettalji dwar ix-xogħol u proġetti li għaddejjin fiċ-ċentru Arka bil-ħsieb li r-*Respite Center* itejjeb il-faċilitajiet tiegħu għal dawk kollha li jagħmlu użu mis-servizzi li jingħataw. Aktar tard id-delegazzjoni tal-*Malta Charities Association* komposta minn Micahel Rapinet u s-Sinjura tiegħu, Tina Rapinet għamlu għotja sabiħa ta' għaxart elef ewro lid-Direttur tad-Dar Arka, Mons Emanuel Curmi.

Dawn il-flus ingabru matul *Gala Dinner* li sar ġewwa *The Landmark Hotel* Londra f'Novembru 2010. Din l-attività tinzamm kull sena, bil-ħsieb li jingabru flus għall-istituzzjonijiet Maltin u Għawdxin li jaħdmu fil-qasam filantropiku. Matul l-ikla jiġu rkantati diversi oġġetti tal-arti li anke din is-sena wieħed mill-oġġetti kien xogħol l-iskultur Joe Xuereb. Din id-darba mill-għotja li għamel dan l-iskultur, ingabret is-somma ta' €2000, għar-raġuni li kienu hafna li tefgħu l-offerti tagħhom għall-iskultura magħmula mill-gebla Maltija.

Ta' min isemmi li kien Joe Xuereb li rrakkomanda sabiex *The Malta Charities* jgħinu għal darba ohra lill-Fundazzjoni Arka. Fil-passat għaqdiet ohra Għawdxin bħal Fundazzjoni Oasi u l-Fundazzjoni Eden ibbenifikaw minn għajnuna simili mogħtija mill-istess Għaqda bbażata ġewwa Londra.

## It-Tielet Anniversarju tax-Xagħra Scout Group




Fil-15 ta' Mejju 2011, ix-Xagħra *Scout Group* iċċelebra t-tielet sena mit-Twaqqif tiegħu kif ukoll it-78 sena mit-Twaqqif tax-Xagħra *Boy Scouts* li kien ingħalaq minhabba l-Tieni Gwerra Dinjija. Biex jiġi k commemorat dan l-avveniment, Mons. Arcipriet Carmelo Refalo ċċelebra quddiesa ġewwa l-knisja ta' Marija Bambina tax-Xagħra. Wara din il-quddiesa, ġewwa l-*playing field* tax-Xagħra, inkixfet irħama li tfakkar dan il-jum tant importanti fl-istorja tax-Xagħra *Scout Group* kif ukoll għet imħawla sigra.

## Hasil ta' karożzi b'risq id-“Dar Arka”

Nhar is-Sibt 7 ta' Mejju, il-*Victoria Scout Group* żammew il-*Car Wash* annwali tagħhom b'risq il-Fondazzjoni ARKA. Din il-*Car Wash* bdiet fit-8 ta' filghodu u spiċċat fit-8 ta' filghaxija. Matul dan il-ħin, l-iSkawts u xi voluntiera oħra haslu madwar 200 karożza. Ingabret is-somma sabieha ta' madwar €1550. Din is-somma giet ipprezentata lil Dun Manwel Curmi, direttur tal-Fondazzjoni ARKA.

Aħna napprezzaw lil dawk il-voluntiera li joħolqu inizjattivi ta' “*fund-raising*” b'risq l-istituzzjonijiet tal-Knisja f'Għawdex.



## Wirja ta' Pittura



L-artist Għawdexi Christopher Saliba qiegħed juri l-aħħar kollezzjoni tiegħu ta' pittura fil-*Maji Wine and Dine*, f' 6, Triq Sir Adrian Dingli, r-Rabat, Għawdex. Il-kollezzjoni, li tikkonsisti minn tmintax-il biċċa xogħol, tiffoka l-aktar fuq interpretazzjonijiet astratti ta' l-ambjent lokali.

Aktar milli jittratta s-sugġett innfsu, Saliba jinteressa ruħu fl-atmosfera u s-sensazzjonijiet li jqanqlu lokalitajiet speċifiċi. Ir-rabta bejn l-ambjent naturali u dak urban huwa mnebbah bhala formazzjonijiet uniċi u armonjużi. Il-wirja hija miftuħa kuljum għall-pubbliku bejn is-7 u l-11 ta' filghaxija, minbarra l-Ħdud, sa l-aħħar ta' Ġunju. Aktar informazzjoni dwar din il-wirja hija disponibbli fuq is-sit elettroniku ta' l-artist, [www.gozo-art.com](http://www.gozo-art.com).

## Għawdex ippremjat għall-kwalità tal-kosta fost l-aqwa fl-Ewropa



Għawdex gie meqjus bhala waħda mill-aqwa għaxar destinazzjonijiet fost il-50 li ġew magħżula minn ġurija li evalwat aktar minn 500 destinazzjoni kostali mxerrda f'disa' pajjiżi fl-Ewropa t'isfel.

Il-gżira ta' Għawdex giet ikkunsidrata bhala waħda mill-aqwa għaxar destinazzjonijiet fl-Ewropa t'isfel għal dawk it-turisti li jfittxu destinazzjonijiet sostenibbli li joffru patrimonju naturali u kulturali, flimkien ma' ambjent marittimu nadif. Dan thabbar waqt il-*Quality Coast 2011 – Southern European Top 50 awards* f'serata li giet imtelligħa f'Koukليا ġewwa Ċipru.

Il-*Quality Coast Awards* huma meqjusa bhala premju prestigjuż u jiġu wżati minn operatori turistiċi bhala gwidi għal

dawk it-turisti li jagħżlu destinazzjonijiet ta' turizmu sostenibbli. Fil-fatt l-organizzaturi ta' dan il-premju li huma l-*Coastal Marine Union – EUCC* għandhom l-għan li jstabbilixxu għaqda ta' komunitajiet kostali li filwaqt li joffru servizzi turistiċi ta' livell, jipromwovu prattici ta' żvilupp sostenibbli li jinkludu ħarsien tal-identità kif ukoll il-wirt storiku u naturali tal-post.

L-Onor. Giovanna Debono, Ministru għal Għawdex giet ipprezentata b'ċertifikat li jixhed dan l-unur mid-Direttur Eżekuttiv tal-EUCC Malta, is-Sur Foppe J. Seekles. Il-Ministru wriet sodisfazzjon għal dan il-premju li hija ddeskriviet bhala għodda valida fir-reklamar ta' Għawdex bhala destinazzjoni turistica. Hija spjegat kif il-proġett tal-Impjant tat-Tisfija tad-Drenagg wassal biex illum Għawdex igawdi minn kosta aktar nadifa. L-Onor. Debono fessret ukoll kif l-implimentazzjoni tal-pjan ta' azzjoni dwar eko-Għawdex li għaddej biha l-Ministeru għal Għawdex ser tkompli żżid mal-kwalitajiet li jkomplu jżidu l-potenzjal li Għawdex jiġi kkunsidrat anke f'livelli oħrajn ta' dan il-premju.



# F'Jum il-Missier

Jum il-Missier jinsab magħna u la darba iktar kmieni fakkarna Jum l-Omm, xieraq li f'din il-ghodwa nfakkru Jum il-Missier, għaliex jekk l-Omm hija l-qalb tal-familja, il-missier jifforma l-arterji li jiġġeneraw id-demmi li jżomm taħdem din il-qalb.

Hija mxerrra l-idea li fit-trobbija tat-tfal fil-familja, l-omm hija iktar importanti mill-missier; dan forsi jaħsbuh l-istess irġiel. Dan iżda mhu xejn minnu, għaliex il-missier għandu l-importanza kbira tiegħu, hafna iżjed milli jaħsbu xi wħud. Ir-Rumani, biex insemmu eżempju wieħed, kellhom rispett kbir lejn il-missier u kienu jharsu lejha f'dimensjoni mhux żgħira. Fis-safar tagħkom naħseb għe li dħaltu f'xi ċimiterju Ruman u fuq xi oqbra rajtu mperrċa bħal kolonna nofsha miksura. Din kienet issir mir-Rumani meta kien imut missier fil-familja. Fuq qabru kienu jqiegħdu kolonna mkissra b'turija mhux biss ta' rispett, iżda wkoll biex ifissru li bil-mewt tal-missier, il-familja ma baqgħetx kolonna shiħa, iżda nqasmet min-nofs u tilfet mis-saħħa.

L-importanza tal-omm kulhadd jaċċettaha għax tidher hafna waqt li l-htieġa tal-missier ma tidhirx hekk malajr hliet biex johroġ għax-xogħol u jaqla' l-hobza ta' kuljum. Iżda l-preżenza tal-missier fil-familja hija indispensabbli biex it-tfal jiffurmaw karattru tajjeb. Lanqas l-aqwa omm tal-pajjiż ma tasal biex tagħti wahidha lil uliedha dak kollu li jeħtieġu għall-iżvilupp tagħhom. L-influss dirett tal-missier fuq l-ulied huwa ferm meħtieġ. Kemm is-subien kif ukoll il-bniet jeħtieġu lil missier huma u qegħdin jikbru; is-subien ikollhom bżonn il-preżenza tiegħu għax fuqu, mingħajr ma jindunaw, ikunu qegħdin ifasslu lilhom infishom, il-bniet ukoll fil-missier ikunu qed jaraw ix-xbieha ta' dak li għada pitgħada jrid ikun is-sieħeb tagħhom fil-hajja miżżewġa.

Id-dixxiplina hija importanti fil-familja u l-omm wahidha ma tasal kmieni. Il-qawl jgħid: 'Is-sawt hareġ mill-Ġenna u kull min iduqu jithenna!' Dan ma jfissirx li l-missier irid ikun xi tirann biex kollox jimxi sewwa fil-familja. Għal kuntrarju, dan ifisser li l-missier irid irieġi t-tmun biex iħarreġ lil uliedu fis-sens tar-responsabbiltà u tad-dmir; fi kliem ieħor irid il-ġid u mhux li tkun għaddiet tiegħu. Dan jghodd l-iktar meta l-ulied jibdew jifarfuru u jsiru ġuvintur u xebbiet. Hawnhekk il-htieġa

tal-missier altru li ma tiqafx. Ma jistax il-missier jerhi r-riedni f'idejn l-omm. Dan jghodd ukoll għat-trobbija reliġjuża tal-ulied; inkella s-subien, b'mod speċjali, jistgħu jitilgħu bl-idea li r-reliġjon hija xi haġa tan-nisa u għan-nisa biss u l-konsegwenzi jistgħu ma jkunx xejn sbieħ u mixtieqa. X'hemm hażin li l-missier ifakkar lil uliedu fil-qrar u fil-quddies bħalma ta' spiss kien jagħmel missieri, Alla jahfirlu.

Ma nixtieq nirrendi din il-kitba tiegħi f'din l-okkażjoni sabiħa biex noqgħod nispejja kemm jiswa l-missier fil-familja, l-ewwel nett għax kull maħluq jaf tajjeb x'jiswa u x'sewa għalih missieru; u t-tieni nett għax ma nippretendix li jien xi espart f'dan il-qasam. Illum irrid biss infakkar u nhegġeġ lill-ulied kollha denji ta' dan l-isem, biex f'dan il-Jum partikulari, aktar minn kull jum ieħor tas-sena, jagħtu għeħ lil missierhom, haj jew mejjet, żagħżuġ jew anzjan.

Ejjew għalhekk immela, f'dan il-jum, nuruh stima, rispett u mħabba lil missierna u nwegħduh li nibqgħu nirrispettaw l-awtorità tiegħu; nuruh ir-rikonoxxenza għal dak kollu li għamel għalina matul il-medda tas-snin waqt li ngeddu l-lealtà tagħna shiħa lejha.


Haġa sabiħa li f'okkażjoni bħal din nagħtuh rigal – drawwa u tradizzjoni li għandna nżommuha u nsahħuha. Iżda l-aqwa rigal li nistgħu nagħtu lil missierna, wara t-talb, huwa li nuruh bis-serjetà li huwa dejjem f'qalbna u f'moħħna daqs qatt qabel. Lil dawk mejtin, imbagħad, nitolbu għalihom f'dan il-Jum u noffruhom il-quddies u t-Tqarbin. (F'Ghawdex il-Moviment ta' Kana jagħmel quddies fil-kappella ta' Ċimiterju ta' Santa Marija fl-4pm f'dan il-Jum għal missirijiet kollha, hajjin u mejtin. Kulhadd mistieden).

Nagħlaq din il-kitba billi nissellef xi ftit mill-kliem tal-habib tiegħi Laurence Mizzi u nagħmel talba ċkejna.

*"Mulej, nitlobok tiehu ħsieb il-missirijiet kollha; il-morda u l-ferħanin; il-fogra u l-ghonja; dawk li qegħdin f'darhom u dawk li mħumiex jew m'ghandhomx; il-missirijiet għal qalbek u dawk li haqqhom xi tbeżbiza. Għinna lkoll biex nagħrfu d-dmirijiet tagħna u nwettquhom mingħajr biża' u bl-imħabba. Aghdirna fin-nuqqasijiet tagħna li mħumiex ftit u lanqas zghar. Ftakar Mulej li aħna wkoll nagħtu l-ordnijiet u mhux dejjem inkunu obduti; aħna ngħallmu u nwissu u mhux dejjem jagħtuna widen; aħna nagħtu l-eżempju u mhux dejjem jimxu fuqu...aħna nħobbu u mhux dejjem iroddulna l-imħabba....."*

*Jiena ċert Mulej, li inti tifhimna u tagħdirna.*

*Mintix int ukoll Mulej, Missier, li tamar u ma jobdukx; issejjah u ma jisimghukx; thobb u ma jhobbukx!*



## DWAR GHAWDEX FIL-ĠURNALI

### Referendum : Ghawdex jispikka

distrett	registrati	ivvutaw	validi	invalidi	iva	le	% iva	% le
13	27,031	18,947	18,729	218	6,022	12,707	32.2	67.8

Fir-referendum dwar l-introduzzjoni id-divorzju, kien hemm biss tliet distretti li fihom kien hemm magġoranza ta' voti kontra d-divorzju... L-aktar li spikka kien Ghawdex fejn 67.8% jew 12,707 ivvutaw le, filwaqt li 6,022 ivvutaw iva li jammonta għal 32.2%.

Rapport, In-Nazzjon, 30 ta' Mejju 2011

### Dikjarazzjoni ċara... u minn qabel !

"Nationalist Mp, Frederick Azzopardi, who sat among the audience, shared his thoughts and pointed out that those who voted against divorce were not doing so because they were insensitive. 'It's not because we are selfish or conservative. I don't agree with divorce because it will damage people and society... We are focusing too much on the immediate without looking at the holistic picture of the future... I will vote 'no' as this will help ensure we have strong marriages,' he said."

Claudia Calleja, *The Times*, 23<sup>rd</sup> May 2011

### Sister islands... but not twins!

"The Gozitan vote was predicted from day one of the campaign. The 68% who voted against divorce are not all Nationalist as the PN's vote in Gozo in the last general election was only 55 per cent. It appears therefore that unlike Malta a substantial chunk of Labour voters in rural Gozo voted No. The Church is an important element for many Gozitans, and the bishops' and church's instructions to their faithful seem to have found more fertile ground in our sister island than they have found in the mainland."

Hermann Schiavone, *The Times*, 31<sup>st</sup> May 2011

### Attenti progressivi ... "L-iżvilupp jista' jmarad!"

"U Ghawdex, M'hemm xi tgħid, Ghawdex ra l-problema differenti. Il-hakma tal-Knisja hemmhekk għadha hafna iżjed qawwija u iebes. Nawgura biss li dan ir-referendum jista' jservi biex l-Ghawdxin jagħmlu ċerti bidliet fil-mentalità. Biss nifrah lil dawk it-32% ta' Ghawdxin li vvutaw IVA. Prosit kbira."

Godfrey Galea, *Move – Studenti Progressivi, L-Orizzont*, 31 ta' Mejju 2011

### Iva u Le fost il-Parlamentari

"Meanwhile a number of backbenchers and Cabinet members have said they would vote against, including Gozo Minister, Giovanna Debono, or at the very least abstain, like Stephen Spiteri."

Christian Peregin, *The Times*, 2<sup>nd</sup> June 2011

### "Independence for Gozo"

"How wonderful and remarkable the result of the recent referendum on divorce was in Gozo. It certainly put Catholic Malta to shame! How unfair, therefore, and wicked that the Gozitans who voted so overwhelmingly against the introduction of divorce should have to abide



by the overall result of the sister island! Might this be an opportunity for Gozo to seek independence from Malta and stand on its own feet? Never mind the proposed tunnel or any other engineering connection between the two islands. May Gozo have its own government, seek entry into the European Union and may it hence be blessed with all the advantages and opportunities that such membership would entail. Congratulations Gozo!"

John R. Mifsud, *The Times*, 3<sup>rd</sup> June 2011

### Wanted : Representatives for Gozo or... ?

"Hence the entire palaver across the country whether the representatives were indeed representing their constituency (in which case the Gozo representatives must side with the NO vote) or the electorate as a whole..."

Noel Grima, *The Malta Independent*, 5<sup>th</sup> June 2011



### ĠITA FL-ITALJA TA' FUQ

20 -27 ta' Lulju

Inżuru: VENEZIA-PADOVA-RIMINI-URBINO  
FAENZA-S.MARINO-RAVENNA-BOLOGNA  
DL-UŻU TA' HOTEL WAHDA 4 STAR  
Bi Breakfast, Pranzu u Cena Buffet  
Filmklen max-xorb ma' kull Ikla

\*\*\*

### PELLEGRINAĠĠ FL-ART IMQADDSA

7-15 ta' Settembru

B'Animatur Spiritwali Patri Frangiskan  
Inżuru: BETLEHEM-GERIKO-KANA-BETANJA  
TABOR - NAZARET-KAFARNAHUM ecc.  
Bi Breakfast, Pranzu u Cena Kuljum

\*\*\*

Iktar Tagħrif m'għand l-Organizzatur  
PAUL M. CASSAR, 60 Triq Vajringa, Victoria  
Tel.21551004-79021033

**MILL-PARLAMENT****Kunsill Malti għall-Isport - hidma fil-kamp tad-diżabbiltà**

**26040. L-Onorevoli JUSTYNE CARUANA** staqsi lill-Onorevoli DOLORES CRISTINA (Ministru tal-Edukazzjoni, Xogħol u l-Familja): Tista' l-Ministru tgħid x'hidma qed issir mill-Kunsill Malti għall-Isport fil-kamp tad-diżabbiltà? 11/05/2011

**Tweġiba:** Il-Kunsill Malti għall-Isport (KMS) jahdem ma' diversi għaqdiet biex jorganizzaw attivitajiet sportivi għall-persuni b'diżabbiltà.

Sal-lum il-KMS hadem mill-qrib ma' *Special Olympics, Inspire, Deaf Sport Association, Physically Handicapped Rehabilitation Fund, Wheelchair DanceSport, Access for All*, l-Isptar Monte Karmeli u l-Malta Paralympic Committee. Barra minhekk, il-KMS joffri assistenza varja li tinkludi, imma mhux biss limitata, għal allokkazzjoni ta' *coaches* kwalifikati biex jieħdu hsieb u jmessu s-sessjonijiet sportivi għall-persuni b'diżabbiltà, l-użu ta' numru ta' faċilitajiet sportivi biex jintużaw mill-istess għaqdiet, kif ukoll l-allokkazzjoni ta' uffiċji minn fejn joperaw. 16/05/2011

**Pixxina ta' Ghawdex**

**26024. L-Onorevoli JUSTYNE CARUANA** staqsi lill-Onorevoli GIOVANNA DEBONO (Ministru għal Ghawdex): Tista' l-Ministru:

- tgħid għal liema raġuni l-pixxina li se ssir oriġinarjament „kellha tkun ta' hamsin metru u issa spicċat ta' distanza ta' 25metru;
- tgħid xi studji u konsultazzjonijiet saru rigward il-pixxina, ma' min u meta saru; u
- tgħid x'tip ta' kompetizzjonijiet u ta' liema livell jistgħu jsiru fil-pixxina li se ssir f'Ghawdex? 10/05/2011

**Tweġiba:** Jiena nfurmata illi ma tteħdu l-ebda deċiżjonijiet differenti minn dawk li kienu ġew deċiżi oriġinarjament. Saret konsultazzjoni mal-MIMCOL matul l-aħhar xhur. Kull tip ta' kompetizzjoni fuq livell internazzjonali se tkun tista' ssir fil-pixxina. 16/05/2011

**Rabat Ghawdex - skola ġdida - athletic track**

**25844. L-Onorevoli ANTON REFALO** staqsa lill-Onorevoli GIOVANNA DEBONO (Ministru għal Ghawdex): Tista' l-Ministru tgħid jekk hiex se ssir *athletic track* fl-iskola l-ġdida li qed tinbena fir-Rabat Ghawdex? Jekk le, għaliex? Jekk se ssir, tista' l-Ministru tgħid kemm se tkun twila din it-track u fuq kemm-il naħa tal-pitch se tkun din it-track? Tista' tgħid ukoll hux se ssir *sand pit* għal-*long jump* bhala parti mill-faċilitajiet sportivi tal-istess skola? 05/05/2011

**Tweġiba:** Ninsab infurmata li *t-track* ser issir kif kien ippjanat fuq distanza ta' 200 metru bħal ma sar fil-Kulleġġ tas-Subien San Benedetto f'Hal Kirkop u fil-Kulleġġ tas-Subien Sant'Injazju f'Tal-Handaq.

Rigward is-*sand pit* din ma kinix fil-pjan però jekk jinstab spazju tista' tiġi implimentata. 10/05/2011

**Bini mill-ġdid ta' hitan tas-sejjeħ f'Ghawdex**

**25863. L-Onorevoli ANTON REFALO** staqsa lill-Onorevoli GIOVANNA DEBONO (Ministru għal Ghawdex): Tista' l-Ministru tgħid x'sar s'issa din is-sena mill-Ministeru tagħha biex jiġi inkoraġġit il-bini mill-ġdid ta' hitan tas-sejjeħ f'Ghawdex? X'incentivi ngħataw biex l-art agrikola tkompli tinhadem? X'inhu pplanat u programmat li jsir din is-sena u fl-2012 u fl-2013 fuq dawn l-inizjattivi? X'inhil n-nefqa s'issa fuq dan il-proġett? X'inhil n-nefqa stmata għal kull sena 2011-2013? 06/05/2011

**Tweġiba:** Ninsab infurmata li bhalissa qegħdin jintlaqgħu applikazzjonijiet mill-bdiewa li jintitolawhom għal għajjuna kofinanzjata mill-Unjoni Ewropea li tincentiva l-bdiewa biex ikompli jieħdu hsieb u jahdmu r-raba'. Ninsab infurmata wkoll illi fil-qafas ta' l-iskema għall-proġetti ta' Eko-Ghawdex maħruġa mill-Ministeru għal Ghawdex, diversi Kunsilli Lokali issottomettew proposti għar-restawr u bini ta' hitan tas-sejjeħ li ġew aċċettati. 11/05/2011


**Użu ta' pesticidi fl-agrikoltura f'Ghawdex**

**25862. L-Onorevoli ANTON REFALO** staqsa lill-Onorevoli GIOVANNA DEBONO (Ministru għal Ghawdex): Tista' l-Ministru tgħid x'sar s'issa din is-sena mill-Ministeru tagħha dwar l-aħjar użu tal-pesticidi fl-agrikoltura f'Ghawdex u għall-immaniġġjar tajjeb tal-kontenituri tal-pesticidi? X'inhu pplanat u programmat li jsir din is-sena u fl-2012 u fl-2013 mill-Ministeru tagħha fuq dan il-proġett? X'inhil n-nefqa s'issa fuq dan il-proġett? X'inhil n-nefqa stmata għal kull sena 2011-2013? 06/05/2011

**Tweġiba:** Ninsab infurmata li din is-sena saru erba' korsijiet dwar l-użu tal-pesticidi li għalihom ipparteċipaw 105 persuni. Dawn il-korsijiet wasslu biex il-parteeipanti jkollhom mezz ta' identifikazzjoni maħruġa mill-Awtorità Maltija għall-Istandards sabiex ikunu jistgħu jixtru u japplikaw il-pesticidi. Ninsab infurmata wkoll li qiegħda tiġi ppreparata pubblikazzjoni dwar dan is-suġġett u li huwa pplanat li jsiru aktar korsijiet kemm fuq pesticidi kif ukoll fuq suġġetti relatati mal-ortikultura. Barra minn dan fil-Farm tal-Gvern fix-Xewkija hemm faċilità fejn il-pubbliku jiddepożita kontenituri vojta ta' pesticidi u pesticidi skaduti. 11/05/2011



## KOTBA



Minn Ghawdex

# “TRADES AND CRAFTS IN THE MALTESE ISLANDS”

Dan huwa ktieb ippubblikat mill-Kunsill Lokali tal-Qala – stampat fl-Istamperija tal-Gvern – bid-diskorsi u t-tahditiet li saru fil-Konferenza Internazzjonali tal-Folklor, bit-tema ‘Maltese and Gozitan Traditional Trades’ – snajja’ tradizzjonali Maltin u Ghawdxin. Il-ktieb huwa bl-Ingliż biex jesponi dak li huwa taghna lill-barranin.

### Kontenut

Minbarra d-dahla mill-editur ta’ l-edizzjoni, is-Sur Euchar Mizzi, il-ktieb fih tliet partijiet: a) id-diskorsi li saru fil-ftuh mis-Sindku tal-Qala Pawlu Buttigieg u mill-Onor. Dr Chris Said, Segretarju Parlamentari għall-Konsumatur, Kompetizzjoni Ġusta, Kunsilli Lokali, u Konsultazzjoni Pubblika u fl-gheluq tal-konferenza mill-Onor. Giovanna Debono, Ministru għal Ghawdex, b) it-tliet studji fuq is-snajja’ tradizzjonali f’Malta u Ghawdex u fir-Russja, flimkien ma’ tagħrif bijografiku dwar l-awturi rispettivi, u ċ) appendiċi b’gabra ta’ ritratti ta’ bosta mill-attivitajiet li saru fit-tliet jiem tal-festival.

### Fratellanzi, Mutuo Soccorso, Unjons, u Koperattivi

Fil-prezentazzjoni tiegħu, l-istudjuż Guido Lanfranco jitratta dwar l-evoluzzjoni tas-snajja’ fil-gzejjer Maltin, studju li jista’ jitqies bħala enċiklopediku. U hawnhekk ta’ min jifhem u japprezza aħjar il-valur li dawn l-istudji jkunu miġbura u ppubblikati fi ktieb fejn jistgħu jkunu apprezzati minn kull min jinteressah.

Lanfranco jgħid li kienu l-ħtieġa, in-neċessità, il-bżonn li minn dejjem gieghlu lill-bniedem isib modi kif jinqeda fil-hajja, modi li baqgħu jżviluppaw maż-żmien.

Taht il-ħakmiet differenti li Malta għaddiet minnhom, hafna mis-snajja’ ta’ missirijietna ġarbu tibdil, oħrajn ma baqgħux jithaddmu, nibtu oħrajn skont iż-żminijiet u t-tibdil fil-modi ta’ ghejxien. Il-haddiem Malti, b’danakollu, dejjem sab mod kif jaddatta ruħu għaž-żminijiet u ċ-ċirkostanzi.

Maż-żmien nibtu l-fratellanzi – għaqdiet fejn haddiema bl-istess sengħa kienu jingħaqdu u jgħinu lil xulxin fil-bżonn. F’dan l-aspett, il-Maltin għarfu jingħabru, taht il-patroċinju ta’ xi qaddis marbut mas-sengħa tal-konfraternità. Kien hawn ukoll fratellanzi li ġew iffurmati wkoll sempliċement għad-devozzjoni u t-talb.

L-awtur isemmi kif minn għaqdiet li jgħinu, il-*Mutuo Soccorso*, li nibtu bħall-faqqigh hawn Malta, inbidlu f’*Unions* fi żmien meta s-sigurtà soċjali u l-iskemi għal pensjonijiet kien għadhom lanqas jeżistu.

Lanfranco jagħti lista oħra, din id-darba ta’

dawn is-soċjetajiet *Mutuo Soccorso* li twaqqfu bejn l-1847 u l-1926 (21 b’kollox), u li fosthom kien hemm ukoll hafna Baned Filarmonici, li eventwalment spiċċaw biex għamlu l-post għat-*Trade Unions*.

### Snajja’ tradizzjonali mir-Russja

Dan l-istudju sar mill-Grupp Folkloristiku Russu ‘Podmoskovnie Vechera’. Ir-ritratti ta’ oġġetti prodotti ta’ snajja’ tradizzjonali f’pajjiż fejn il-kuluri jgħajtu saħansitra fl-ilbies tradizzjonali jaqtgħu hafna kontra l-bjuda tas-silġ li jiddomina tul hafna xhur tas-sena, huma vetrina għal dak li jista’ jakkwista t-turist f’dan il-pajjiż, b’rispett kbir lejn in-natura li thaddar is-sena kollha u lejn il-hajja tradizzjonali li għenet dejjem lil min għadu jipprattikaha sal-lum.

L-istudju sar minn Vera Iskhakova mir-reġjun ta’ Moska, fir-Russja Ċentrali – ċentru tal-hajja ekonomika, politika, u kulturali tar-Russja, għani fl-istorja, tradizzjonijiet nazzjonali tal-poplu Russu, u b’postijiet storiċi u kulturali uniċi li whud minnhom huma inkluzi fil-lista ta’ Wirt Dinji ta’ l-UNESCO.

### L-agrikultura

L-istudju ta’ Anton F. Attard – studjuż tal-folklor Malti llum stabbilit sewwa u awtorità dwar il-folklor Malti – għandu valur kbir speċjalment minhabba l-vokabularju Malti marbut mas-snajja’ tradizzjonali tagħna l-Maltin. L-istudju huwa llustrat b’akkwarelli xogħol Gwido Lanfranco.

F’dan l-istudju, Attard iqassam il-vokabularju – uħud minnu llum ftit li xejn jintuza – flimkien mat-tagħrif dwar is-snajja’, b’mod organizzat hafna.

Hekk insibu l-oqsma organizzati l-Art, l-Għelieqi, u l-Ħamrija; ir-Razzett; in-Naġġara u l-Bennejja; Dawk li jagħmlu l-Karettuni; Il-Haddiema; il-Mastrudaxxa; Annimali tar-Rziezet; Tal-Qwieleb; Tal-Gbejniet; Geżżejja/geżżejja; Ilma għat-Tisqija; Tal-Fuħhar; Min jagħmel is-Soqfa; il-Kurdara; is-Sellara; Tal-Ġwielaq; Tal-Qfief; Għand il-Furnar; it-Taħhan; u Għand tal-Ħaxix u l-Frott.


L-awtur jenfasizza l-aktar fuq l-agrikultura u s-snajja’ li nibtu biex minnha missirijietna jaqilgħu l-ghejxien tagħhom.

Attard jagħlaq l-istudju tiegħu b’sentenza daqsxejn kattiva: ‘*The picture that I have just put before you has now disappeared*’ u jissokta billi jsemmi ftit mill-bidliet li seħfu speċjalment minhabba t-teknoloġija moderna.

### Għeluq

Huwa għalhekk importanti li aktivitajiet bħalma hu l-Festival tal-Folk organizzat mill-Kunsill Lokali tal-Qala joktru u jibdew isiru biex jgħinu jqajmu kuxjenza dwar il-folklor tagħna, u fl-istess hin johlqu attrazzjonijiet li jgħbdu aktar turisti lejn pajjiżna.

Dr Joe Zammit Ciantar



Kummentarju (2)

# X'Tunnel, tunnel!



kitba ta' DR. ALFRED GRECH

**Liema Tunnel? Is-Segretarju Parlamentari Dr. Chris Said nieda l-kunċett ta' Tunnel bejn il-Gżejjer. Mezz ta' komunikazzjoni li minnu jibbenefikaw l-aktar l-Ghawdxin. Kull proposta dwar mezz ta' komunikazzjoni bejn il-Gżejjer hija ta' interess partikolari għall-Ghawdxin tiġi minn fejn tiġi. Il-komunikazzjoni bejn il-Gżejjer kienet u tibqa' l-arterja prinċipali maċ-ċentru, maċ-ċiviltà. Izda għandu jkun bilfors hekk?**

Wiehed irid joqgħod attent li minflok jagħmel proposta ta' "tunnel" ma jkunx fil-fatt qed jipprospetta bħalma jgħidu l-Ingliżi "*a tunnel vision*", jiġifieri jkun qed ihares b'mod dejjaq u ristrett hafna lejn il-kwistjoni.

Il-kwistjoni tal-komunikazzjoni bejn il-Gżejjer issir relevanti u jkollha importanza inkwantu nitkellmu dwar il-kwalità tal-hajja tal-Ghawdxin komparat ma' dak tal-Maltin. Altrimenti l-kwistjoni kollha ssir irrelevanti. Li kieku l-Ghawdxin ikollhom l-istess faċilitajiet u l-istess possibbiltajiet f'kull aspett u qasam tal-hajja għal dak li jirrigwardja b'żonnijiet u avanz fil-hajja, id-diskors kollu dwar il-komunikazzjoni bejn il-Gżejjer jaqa' fir-retroxena, jekk ma jisparixxix ukoll.



L-idea ta' "tunnel" hi waħda formidabbli, waħda li tinvolvi sforzi u riżorsi li jistgħu ma jkunux fil-parametri li jiflaħ in-nazzjon Malti tenut kont tal-prijoritajiet tal-pajjiż. Taqtalek in-nifs tikkunsidraha biss. Aħseb u ara tiġi biex tattwaha. Tiġi t-tentazzjoni li wiehed jikkunsidra soluzzjonijiet alternattivi li huma inqas dispendjużi. Jekk il-għan huwa li ntejbu l-hajja tal-Ghawdxin f'kull aspett tagħha b'tali mod li t-traġitt bejn il-Gżejjer ma jibqax kwistjoni ta' b'żonn, allura l-kwistjoni tal-komunikazzjoni tiġi mahlula mod iehor u b'mezzi aktar prattiċi.

- Minbarra li ntejbu l-mezzi ta' komunikazzjoni, min jaf kieku nipprova noholqu ftit aktar impjeggi biex inqas Ghawdxin, minn dawk l-eluf li jkollhom jaqsmu lejn Malta, jsibu jaħdmu f'din il-għira u għal dawk, it-traġitti ma jsirux obbligu ta' kuljum jew ta' kull ġimgħa iżda okkażjoni ta' kultant bħal dik ta' bosta Maltin li jaqsmu għal Ghawdex għal b'tala jew biex jiddevertu u jirrilassaw.
- Minbarra li ntejbu l-mezzi ta' komunikazzjoni, għaliex ma ninvestux aktar l-ekonomija Ghawdxija mhux biss fejn jidhul is-settur turistiku, iżda fis-setturi kummerċjali l-oħra sabiex minbarra ż-żieda fid-dhul, jiddiedu l-kumditajiet, b'mod li jkun hawn fis-suq u relattivament l-istess kwalità, varjetà u għażla lill-konsumatur Ghawdxi bħalma jkollu l-konsumatur Malti?
- Għandna Ministeru għal Ghawdex. Dan il-Ministeru kien maħsub biex jiġbor fi hdanu l-funzjonijiet tad-dikasteri governattivi, b'tali mod li għal dak li jirrigwarda s-servizzi pubbliċi, l-Ghawdxin ikollhom l-istess possibbiltà li jinqdew daqs kieku kienu joqgħdu l-Belt Valletta. Illum huwa magħruf li dan mhux il-kas. Naħseb aktar ikun faċli li nirrimedjaw din is-sitwazzjoni milli nibnu "tunnel" sabiex l-Ghawdxin jaqsmu għal Malta b'aktar kumdità.
- Inna nilgħabu u nesperimentaw bl-idea li Ghawdex ikollu mezz ta' komunikazzjoni bl-ajru ma' Malta. Din l-idea rriżultat imprattikabbli. Lanqas jidher li tista' sseħħ għall-futur minkejja li l-impjant għadu hemm. Il-heliport għadu jiġi kkunservat u għadu protett iżda



qajla hemm possibbiltà li jintuża 'l quddiem. Hemm min jgħid li Għawdex għandu jkollu faċilità ta' trasport bl-ajru, b'sistema *fixed wing*. F'dan ir-rigward jidhru hafna konsiderazzjonijiet fosthom dawk ta' hsejjes, inkwinament, hsara lill-ambjent. Izda ninsab konvint li bi ftit għaqal u hsieb, wiehed jista' jgħaqqad il-htieġa ta' dan it-tip ta' trasport mal-eżiġenzi tan-nuqqas ta' hsejjes, inkwinament u ambjent. Gżejjer ohra tad-daqs tal-gżira Għawdxija għandhom dan it-tip ta' trasport. Għaliex ahna għandna nkunu differenti? Fuq kollox *fixed wing link* tagħmel hafna sens sabiex Għawdex isir destinazzjoni turistica separata. Sakemm it-turizmu Għawdxin jibqa' jiddependi mill-fdal ta' dak li jiġri Malta, qajla wiehed jista' jaspira għal titjib.


- U la qeghdin nitkellmu minn destinazzjoni separata, x'ikun hemm hażin li jkun hawn uffiċċju tad-dwana f'Għawdex? L-ispejjeż biex jiġu ddupplikati l-faċilitajiet li hemm Malta huma insinifikanti hdejn il-bini ta' "tunnel". Il-faċilitajiet ta' dwana f'Għawdex isolvu wkoll ċerti problemi ta' trasport għaliex ċerta merkanzija u l-materja prima tkun tista' tintbagħat direttament bil-baħar għal jew mid-destinazzjoni tagħha. Għaliex tohlom bi proġetti li mhux lakemm tilhaqhom u tinsa tmiss b'idejk dak li għa għandek u li jinsab madwarek?

U forsi qed nohlom jien ukoll! U kos ngħid bejni u bejn ruhi, x'fiha hażin li tohlom? Din tat-"tunnel" wara kollox mhix holma ohra? U jidher li xeghlet l-immaginazzjoni ta' hafna. Izda hafna drabi frott il-holm hu li nimminaw (*tunneling*) ir-realtà għaliex ninhlew fuq ideat u proġetti li mhux la kemm tilhaqhom u dak li hu mmedjat u jehtieġ l-immedjat jintesa. Ideat li jservu biss biex jaljenaw. Qed niftakar fit-*Terminal* taċ-Ċirkewwa. Donnu fl-aħħar tħarrek xi haġa. Mhux aħjar nikkoncentraw li proġett bħal dan jitwettaq issa qabel imbagħad, għax aktar hu fattibbli u l-htieġa tiegħu hi mmedjata. Mhux aħjar nagħtu lill-Għawdxin dak li jixriqilhom u dawk il-mezzi

li bihom jistgħu jieħdu hsieb aktar hwejjigħom go darhom, fosthom :

- aktar awtonomija f'dak li huwa Gvern Lokali – din is-sena jahbat sewwawes il-50 anniversarju mit-twaqqif tal-Kunsill Ċiviku
- sehem akbar mill-Baġit Nazzjonali
- aktar investiment kif ingħad qabel biex tikber u tiżdied l-infrastruttura u l-ekonomija ta' din il-Gżira.

Forsi mbagħad lanqas nibqgħu noholmu bil-bżonn ta' xi "tunnel" jew mezz ta' komunikazzjoni bejn il-Gżejjer aħjar minn dak li hemm illum. Għaliex imbagħad it-traġitt tal-Għawdxin lejn Malta ma jibqax kwistjoni ta' bżonn iżda kwistjoni ta' għażla u ta' kumdità.



# HILITE

**HARDWARE STORE**

**FRANCO - BELGE**

**FIRE PLACES**

*Importers of*

Copper Pipes & Fittings

Lava Solar Heaters

Adensa Space Heaters

and Fire Places

---

113, St. Bert Street, Xewkija, Gozo

Tel: 2155 5736 • Fax: 2155 5525

Mob: 9947 8884

## Kummentarju (3)

# Il-Hajja bejn Koppja - Għal Dejjem: Possibbli? (It-Tieni Parti)



kitba ta' **DUN ĠORĠ BORG**, Direttur Moviment ta' Kana f'Għawdex

Fil-ewwel parti li kienet ippubblikata x-xahar l-iehor rajna xi studji fejn riċerkaturi fuq il-familja rnextielhom jagħzlu ċerti fatturi li għenu biex koppji miżżewġa jirnextielhom idumu għat-tul ma' xulxin. Rajna fost l-oħrajn li l-koppja trid tkun lesta taffronta t-tibdil li tiltaqa' miegħu fil-hajja miżżewġa.

Issa f'din il-parti ser infittxu li naraw liema huwa dan it-tibdil li kull membru tal-koppja għada jrid jagħraf jaffronta fil-hajja miżżewġa..

## 1. Li titbiegħed mill-passat

Kull wiehed minna jgħorr go fih il-familja oriġinarja propja u għalhekk ikun inklinat li jinterpretar r-rapport ta' koppja fid-dawl ta' dawk li kienu l-ewwel esperjenzi mal-ġenituri tiegħu u ma' hutu; juża mas-sieheb tiegħu u ma' uliedu l-istess modalità li huwa għex fil-familja li trabba fiha.

Speċjalment fil-bidu l-indhfil tal-ġenituri jew tal-kunjati jista' jkun ta' tħassir għall-koppja li għadha qed tiffurma. Infatti dawn il-persuni, għalkemm jistgħu kultant jipprezentaw għajjnuna valida, f'ħafna drabi oħrajn, anki mingħajr ħadd ma ried, jispicċaw biex jostakolaw l-armonija tal-koppja:

- kemm għaliex ikunu ħafna invadenti u jippruvaw jikkontrollaw mill-viċin il-koppja, u jibdew jiehdu deċiżjonijiet għalihom.
- kemm ukoll, biex wiehed jibqa' leali lejn il-ġenituri propji, li magħhom huwa affezżjonat, it-tifel llum adult iħoss il-bżonn li jibqa' sa ċertu sens tifel,
- li biex ma joffendihomx, irid jgħidilhom dak kollu li jgħiri fil-hajja privata,
- jiddelega lilhom (il-ġenituri tiegħu) minħabba l-esperjenza tagħhom kull deċiżjoni importanti,
- jużahom (lill-ġenituri) f'kull każ bħala difiża quddiem is-sieheb/a,
- jibqa' jzomm magħhom attegġament ta' sottomissjoni, kif jgħiri ħafna drabi bejn persuni adulti li baqgħu tfal.

Titbiegħed mill-passat ifisser, li għalkemm kull membru tal-koppja għada jibqa' jirrispetta l-ġenituri rispettivi tiegħu jew tagħha u anki li jitlob l-għajjnuna u l-pariri tagħhom meta jħoss il-ħtieġa, irid jipprova jkun aktar indipendenti u awtonomu.

## 2. Tagġusta l-bżonnijiet

Fir-realtà dan il-rapport mal-ġenituri huwa partikolarment importanti. Hemm każi fejn anki n-nanniet jibqgħu jizvolgħu azzjonijiet determinanti fil-hajja tal-koppja.

Il-fatt hu li dawn iż-żewġ persuni, ġeneralment zghazagh u kważi dejjem namrati ta' xulxin, għandhom bżonn, mingħajr indhfil, li jagħrfu lilhom infushom aħjar, li jifhmu

l-gosti, il-karattru, l-abitudnijiet, id-drawwiet, il-proġetti u ambizzjonijiet ta' xulxin.

Il-bidu tal-hajja miżżewġa huwa żmien partikolarment importanti, għaliex f'dan iż-żmien jifhmu liema huma l-kwestjonijiet importanti u dawk mhux importanti, dawk li ma' tistax tħalli u dawk li tista' tħalli.

Liema huma dawk id-diverġenzi li fuqhom kapaċi naqblu u dawk li ma jirnextielhom naslu għall-ftehim? Liema huma l-argumenti tabù? Liema huma s-sitwazzjonijiet li joħolqu argumenti u għied? Sakemm u sa liema punt kull wiehed mit-tnejn huwa dispost li jimmodifika, minħabba l-bżonnijiet u l-karattru ta' l-iehor.

## 3. Hajja ta' mwarrab

Meta tasal l-ewwel tarbija, normalment isir kambjament kruċjali, li ħafna drabi jitlob serje ta' riagġustamenti.

Il-miżżewġin isibu ruħhom f'rwol għdid, dak ta' ġenituri, kollox għdid, imma li malajr jagħtik ċerta responsabbiltà fil-konfront ma' persuna oħra. Rwol li b'xi mod ukoll jimmodifika l-abitudni, id-drawwiet, il-mod kif isiru dawn id-drawwiet u anki l-hin tagħhom, u ħafna drabi ssir trasformazzjoni tar-rapport stess tal-koppja.

Jista' jagħti l-każ li l-omm il-għdida tibdel l-attegġament mar-raġel u tikkoncentra fuq it-tarbija. Dan jista' joħloq reazzjonijiet anzjużi fir-raġel, li min-naħa tiegħu jista' jħossu eskluż, taskurat, abbandunat, tant li jibda jgħiri għal dak ir-rapport, li min-naħa tiegħu huwa sabiħ, dak ta' bejn l-omm u t-tifel zghir.

Din l-emarginazzjoni tar-raġel, biex ngħidu hekk huwa diskors li forsi ftit nagħtu kasu. Minħabba l-kultura forsi aktar nagħtu kas tal-ghira min-naħa tal-mara għar-rwol maskili fis-soċjetà. Fil-fatt anki jekk verbalment u espliċitament, din il-problema ma tissemhiex: jgħiri sikwit li l-omm tiffurma koppja magħquda mat-tifel / tifla li tibdel drastikament ir-rapport mas-sieheb tagħha.

Din il-possibbiltà, tonqos aktar ma' l-missier jgħi involut fil-kura paterna u fir-rapport mat-tifel/tifla.

## 4. Bini u kostruzzjoni ta' Ekwilibriji

L-istorja ta' kull koppja hija ukoll storja ta' ekwilibriji godda li trid tibni kontinwament.

- Kull twelid għdid jitlob adattamenti godda. Kull preżenza

ohra jew anqas fil-familja, titlob mhux biss tibdil kwantitattiv, imma riorganizzazzjoni tal-hajja familjari. Ma' kull twelid iehor, kull membru tal-koppja huwa dejjem aktar involut bhala ġenitur u għandu anqas hin għas-sieheb tiegħu.

- Importanti li l-koppja ssibu hin, mument ta' privatezza, ma' xulxin u aktar rilessati.
- Aktar ma jikbru t-tfal, l-età tal-ġenituri tvarja.
  - paralleli ma' dan jinbidlu l-bżonnijiet u l-aspettattivi
  - ir-relazzjonijiet ma' l-iskola
  - mal-hbieb u max-xogħol.
- Xi kultant l-istruttura tal-familja tifbidel bil-mewt ta' xi ġenitur tas-sieheb/a jew jiġi d-dar u jibda jgħix magħhom xi ġenitur li baqa' waħdu.

Dan kollu jitlob li tibni Ekwilibriji Ġodda.



### 5. Għaqda u Individwalità

F'koppja ta' tnejn namrati kull wiehed jipprova jidentifika ma' l-iehor. Fir-rapport ta' mhabba kull wiehed iħossu haġa waħda ma' l-iehor. Din it-tip ta' relazzjoni hija sabiha u kull koppja miżżewġa tixtieq li xi darba għaddiet minnu. Pero' min-naħa l-oħra l-bieċa l-kbira minna għandna l-ġibda lejn il-libertà personali. Minn meta nkunu tfal zghar nidraw dan is-sens li nkunu liberi.

Hemm bżonn allura, li l-imhabba għalkemm titlob li trid tkun magħqud haġa waħda ma' l-iehor jew l-oħra, m'għandux jifga dan is-sens ta' individwazzjoni. Irid ikun hemm ekwilibriju bejn dipendenza u awtonomija. Dan forsi huwa wiehed mill-aġġustament importanti.

U hawn tista' tinholoq xi diffikultà: jekk tiġi privileġġata l-għaqda bi skapitu tal-awtonomija (mhux f'sens hażin). Jekk tispicċa biex xi hadd ijassar, jiddomina lill-iehor, ir-rapport tal-koppja jidhol fi kriżi, mhux biss għax dak li jħossu dominat jista' jirribella, imma ukoll għax anki dak li qed jiddomina, fl-aħħar jispiċċa huwa stess deluż minn dan it-tip ta' rapport.

### 6. L-Ambivalenzi u l-Konflitti.

L-Ambivalenza: jiġifieri li thoss fl-istess mument sentimenti kuntrastanti lejn l-istess persuna: Imhabba u indifferenza, affett u rabja... Dan huwa komuni fil-hajja miżżewġa.

Spiss kull persuna għandha immaġni idealizzata ta' dak kif għandha tkun il-persuna l-oħra u r-rapport tagħha magħha. Imbagħad, fil-fatt, issib li l-affarijiet huma differenti: il-persuna reali mhix dik idealizzata, li għandha l-limiti u d-difetti tagħha.

Għaldaqstant huwa importanti li wiehed jaċċetta l-fatt u jaċċetta l-idea li xi kultant tista' thoss sentimenti negattivi fil-konfront ta' persuna għażiża.

Il-Konflitt : huwa dovut għall-fatt li kull wiehed għandu xi bżonnijiet, xi frustrazzjonijiet jew xewqat li jistgħu ma jkunux sodisfatti immedjament, jew kompletament mis-sieheb tiegħu jew tagħha. Għaldaqstant wiehed irid ikun konxju mill-fatt li l-konflitti, bħall-ambivalenzi jistgħu jkunu inevitabli, ma tistax taħrabhom u hafna drabi jkollhom bżonn ta' soluzzjoni.

### 7. Il-flessibilità bhala valur.

Min ġej minn familja fejn id-diverġenzi jiġu affrontati u solvuti b'mod flessibbli diġà, biex ngħidu hekk, ikun tgħallem u esperimenta fl-ambjent tiegħu l-istrategġja li wiehed għandu juza biex jiehu xi deċiżjoni. Għall-kuntrarju, min għex go ambjent psikologikament riġidu, fejn fil-kunflitti huma ostaklu għal kull komunikazzjoni, probabbilment jiltaqa' ma' diffikultajiet kbar meta jsib ruħu quddiem dawn il-kunflitti u l-ambivalenzi fil-hajja familjari tiegħu. Sikwit ikun anzjuż u vulnerabbli, ftit li xejn flessibbli u kompetenti biex isib is-soluzzjoni possibbli.

Wiehed irid jibni rapport ta' mhabba mibni fuq il-parità, fuq il-flessibilità, fuq l-għarfien tad-differenzi. Dan huwa wiehed mill-fatturi li jservi biex tinfunzjona l-koppja.

Importanti li wiehed iżomm f'moħħu li minn aspekt psikologiku ma teżistix verità assoluta, imma li kull wiehed jista' jkollu verità tiegħu li hi marbuta ma' l-istorja tiegħu, mal-karatteristiċi tiegħu, mat-temperament tiegħu u mal-proġetti tiegħu.

### 8. Il-kapaċità li tiddifferenza - Rwol diversi għax ahna differenti

F'koppji u familji f'saħħithom hemm diviżjoni fir-rwoli imma ma hemmx figura li tikkmanda u l-oħra tobdi. Hemm parità anki jekk kultant ma jkunx hemm simetrija.


Anki mat-tfal, is-sens ta' poter min-naħa tal-ġenituri jonqos maż-żmien, pass pass li jikbru u jakkwistaw ċerta awtonomija. Meta t-tfal isiru zghazagh il-ġenituri jistgħu jiddelegaw l-awtorità u r-responsabbiltà tagħhom, billi isiru aktar konsulenti milli awtorità

Meta mbagħad it-tfal tagħhom isiru adulti, jiġifieri suġġetti awtonomi jistgħu issa jtkellmu mal-ġeniuri tagħhom, b'mod pari, kemm fuq l-għażla ta' hajjithom u tal-ħsibijiet tagħhom

Bhala konklużjoni nixtieq nagħlaq bl-istess kument li għamilt fl-ewwel parti ta' dan l-artiklu li dehret ix-xahar l-iehor. Sfida fundamentali għall-koppji miżżewġa kollha li jimpennjaw lilhom infushom f'rapport għat-tul hija dik li jirnexxielha tilqa' t-tibdil li wiehed jiltaqa' miegħu u dak li jehtieg li jagħmel. L-aktar dak it-tibdil psikologiku, marbut mal-iżvilupp u t-trasformazzjoni interna li kull wiehed miżżewġ siebha miżżewġin jiltaqgħu matul il-hajja tagħhom u dik tal-familja ingenerali

Kummentarju (4)

# L-Għaxar Ferghat... tal-wirt li m'għarafniex?



kitba ta' JOSEPH W. PSAILA

X'għandhom komuni l-Ġgantija, iċ-Ċittadella, San Ġorġ tal-Preti, ir-Ramla, l-għajn tal-hassilin, il-hitna tas-sejjieh, il-poezija ta' Ġorġ Pisani u Mary Meylak, is-sengha tal-bizzilla, u l-gbejniet tal-bżar? Kollha għandhom fihom element ta' wirt kulturali. Kollha, b'mod jew iehor jagħtuna identità – kollha jagħtu lilna l-Għawdxin karatteristiċi fil-personalità kollettiva u għaliex wirt għandhom il-koll fihom l-għelma taż-żmien.

X'għandhom komuni l-monument ta' Kristu Re fit-Tokk, għalina l-*altare della patria* - li minkejja l-*blitz* ta' ffit snin ilu kontra l-għamara żejda fit-triqat, qed jerga' jinstab imdawwar bit-*T-shirts* u l-malji ta' l-għawm u mgħotti bl-umbrelluni\* - il-van tal-ġelat ipparkjat u jahbi l-monument ta' Saverio Cassar, is-selha fil-hajt tas-sejjieh li qatt ma terġa' titla', il-bini dejjem joghla u jgħatti l-panorama, l-istupru tax-xagħri u x-xtajtiet, in-nuqqas ta' hobża tal-Malti fost id-disa' tipi ta' hobż għand tal-merċa kull filgħodu...? Dawn kollha huma xhieda li għadna m'għarafniex il-fatt li din id-dar tagħna l-koll, msejja "Għawdex" għandha wirt kulturali li jagħtiha identità li jehtieg inħarsuh b'għożża u serjetà. Huma xhieda li la għadna biżżejjed memorja, la sensibbiltà... u lanqas raġuni!



Nehtieġu mentalità li trawwem fina sens ċiviku – mentalità li l-ewwelnett tirrikjedi l-“għarfien”. Huwa l-għarfien, li jgħaddi u jissahhaħ maż-żmien minn generazzjoni għall-oħra, tal-preġji li għandna ahna l-koll f'din id-“dar tagħna” u għaldaqstant jistgħu jtgawdew minn kulhadd. Għaliex f'darna għandna dritt ngħixu, imma wkoll għandna d-dmir li nħarsuha għal uliedna u għal ulied uliedna.

Fiz-żmien li qegħdin ngħixu, sinifikattiv l-aktar hu dak li jirrendi għax jiproduċi, dak li għandu valur fis-suq, dak li jdawwar ir-rotta tal-bejgħ u x-xiri, dak li minnu jsir qligħ, u qligħ f'ħakka t'għajn. Min-naħa l-oħra, dak li hu wirt nazzjonali, għalkemm huwa wkoll prodott li jirrendi bil-kbir, jixbah l-oġġetti uniċi tal-familja li huma simbolu tagħha u jgħorru awra qawwija ta' sentiment. Huma l-oġġetti li tinsulentahom jekk ma' ġenbhom tqiegħed ċifri tal-flus.

## Wirt Arkeologiku

F'din Art tal-ħaġar u tat-twemmin jekk ma jgħajtu l-Għawdxin tal-lum u t'għada, jgħajjat il-ġebel.

Kieku minflok il-Ġgantija u iċ-ċirku tax-Xagħra kellna bir għammieq tad-deheb iswed, kien ikollna ekonomija iżjed b'saħħitha iżda ma kienx ikollna l-identità li għandna u li tagħmilna kburin. Xi darba, il-bir taż-żejt kien jinxf, imma dan il-wirt jekk inħarsuh b'għożża u għaqal jibqa' għandna.

Iċ-Ċittadella mbagħad, saret maż-żmien is-simbolu ta' gżiritna, bħalma t-Torri Eifel hu għal Pariġi, il-Parthenon għal Atena u l-Kolossew għal Ruma. Fis-siti arkeoloġiċi tagħna rridu nħarsu mhux biss dak li diġà jidher, imma wkoll dak li 'l quddiem jista' jiġi skavat.

## Wirt Arkitettoniku

It-twaqqiġ tal-bini ta' l-Iskola tal-Qala, ffit snin ilu, kien qajjem protesta min-nies tal-mistier għaliex sostnew li konna se nitilfu bini ta' l-epoka. Il-kultura mhux dejjem taqbel ma' dak li hu utilitarju. Kultant ikun jixraq li nżewġuhom, iżda li neqirdu dak li jkun xempju huwa hażin.



Għalkemm inkunu għa' zorna l-Mużew tal-Folklor, xorta neħodhom jagħtu titwila s'għand il-haddied tas-Siku, wiehed minn ta' l-aħħar f'dis-sengħa tradizzjonali.

Hasra, daż-żmien għo Għawdex ma tantx issib min isemmagħhom l-għana Malti.

Li kont gwida kont hekk indewwaqhom xi eżempji mill-għaxar ferghat tal-wirt kulturali tagħna.

Itinerarju interessanti u ma nafx jintlaħaqx t'gurnata. Wiehed jispera li tid-dawra tagħna mal-belt ma jiltaqax ma' xi saram : xi trakk bil-gebel li jimliena bl-ekżost, xi vann timblokka t-triq dejqa taċ-Ċentru, xi hadd li hareg dawra l-kelb u halla tifkira, xi hadd li hareg iż-żibel minn filghodu għal flghaxija...

Dawn l-għaxar ferghat jistgħu jservu ta' A B C għalmin jrid jagħmel klassifikazzjoni tal-wirt kulturali biex, fl-iskarsezza ta' fondi, wiehed jirnexxilu

jipprijoritizza u jiprogramma. Kull Kunsill Lokali hu fid-dmir li jagħmel dan l-eżerċizzju. Il-wirt kulturali għandna dritt nużawh iżda m'għandniex dritt nabżawh.

Il-wirt arkitettoniku jinsab fil-knejjes u l-kappelli tagħna, fil-bini ta' djar b'karatteristiċi Maltin fl-istil u l-omogenjetà tagħhom, fis-slaleb fl-imsieraħ tagħna, fin-nieċ imferrxin 'l hawn u 'l hinn mat-triqat...

### Sthajjilt lili nnifsi "gwida"

Sellimt lil zewg turisti jharsu l-isfel lejn ir-Rabat minn fuq il-bastjun ta' San Mikiel fiċ-Ċittadella. Wiehed minnhom qalli li kienu qed jistennew l-arloġg idoqq. Għedtlu li kien baqa' f'tit minuti għall-hdax għax ħsibtu ried ikun jaf il-hin. Żbaljajt. Kien diletant tat-teknoloġija ta' l-arloġgi u xtaq li minflok il-bieba ta' l-injam kien hemm ħgieg oħxon biex seta' jara l-magna. Għax intbaht hemm ukoll il-wirt teknoloġiku. Min jaf, għedt bejni u bejn ruħi, x'sar minn, per eżempju, il-magna l-qadima tal-Fanal ta' Ġurdan?

Sthajjiltni għal mument gwida inkarigat minn grupp żgħir ta' turisti għal dawra ma' beltna. Fil-mużewijiet ta' gos-swar jistgħu japprezzaw il-wirt storiku dokumentat. Minn fuq il-ħitan tas-swar jistgħu jitgawdew l-gholjiet Għawdxin u l-baħar dawramejt, il-hoġor tal-wirt naturali. Sa f'tit ilu kien hawn imkejjen oħra fil-gholi mnejn titgawda l-panorama – bħal per eżempju l-belveder quddiem id-dahlja ewlenija tal-Isptar Ġenerali; illum issib ħajt ma' wiċċek!

Fit-Tokk, it-turisti jixirfu kemm kemm fil-hajja soċjali – dan il-misraħ teatru ta' kuljum bil-bejgħ u x-xiri, fil-festi bid-devozzjonijiet u l-briju, u l-karnival tradizzjonali u organizzat, u lok storiku tal-kapitolazzjoni tal-Franċiżi fl-1798.

Imbagħad għandna l-wirt storiku-artistiku fil-Katidral, fil-Bażilika ta' San Ġorġ, fil-knejjes u l-kunventi b'arti figurattiva ta' pittura u skultura u l-preġji fir-rakkmu u fil-bizzilla. Titgawda passigġata maċ-ċentru storiku tal-belt Victoria bit-triqat dojq u l-isqaqien miġburin fil-wens ta' xulxin. Niftakar xhin qrobna lejn daww l-inhaw, li ferghat oħra tal-wirt kulturali huma wkoll il-Librerija tal-Vajringa u l-Arkivji – it-tnejn li huma miżmumin b'ghozza u b'effiċjenza.

*\*Ma nafx jekk kulmin isostni li l-Monument jixraqlu spazju għalih, ikun qed jissuggerixxi li jitneħħew iċ-ċraret minn madwaru. Fil-klima li qed ngħixu, meta l-'kummerċ' sar alla, jista' jkun li jkun jissuggerixxi li jitneħħa l-Monument u jitqiegħed post ieħor... Jew qed nezaġera??*

Book your wedding with CVC...  
because we are different !

Digital Photography   Guest Book  
Traditional Album   Digital Wedding Album  
Broadcast Video Production

**CVC**  
citadel video communications  
audiovisual productions  
www.gozotv.com


BY THE BASTION ROAD, VICTORIA GOZO MALTA  
TEL: 21 551 936 - 27 551 936

PRODUCERS OF AWARD WINNING GħAWDEX KLUK   EMERALDITERS, MALTA   EXTENSIVE PROGRAMME LIST GOZO

CVC Maltese Log

Ftit fatti u kummenti

# Dwar Ikel, Skandli u Anzjani



kitba ta' Dr. MARIO SALIBA MD MSc MMCFD

Min isegwi l-medja Ingliża żgur li qara li l-Ingliżi qeghdin jitheggu kontinwament biex itejbu d-dieta. Mhux necessarjament jieklu anqas iżda jieklu differenti. Jgħixu differenti u jieklu ikel li jagħti s-saħħa flok ma jgħarraqha.

Dan hu riżultat tal-allarm tad-Dipartiment tas-Saħħa fl-Ingilterra meta tqieset ir-rata għolja ta' wisq attackki tal-qalb u puplesija. Allura s-suggeriment hu li jitnaqqas ix-xaħam fl-ikel, jitnaqqas iz-zokkor, jittiekkel aktar frott u fibri. Il-poplu qed iheggeg jiekol il-hut darbtejn fil-ġimgħa, jixrob xarbiet li ma fihomx zokkor, inaqqas l-ammont ta' kejkijiet bin-nofs, filwaqt li jirdoppja l-ikel tal-haxix u jzid fl-erzerċizzju.



L-għan ta' dil-kampanja intensiva li tkopri kemm tfal fl-iskejjel kif ukoll manifatturi ta' ikel hu li jnaqqas ir-rata ta' attackki tal-qalb u puplesija għal persuni li għandhom anqas minn 65 sena b'40 fil-mija sas-sena 2016.

L-awtoritajiet tas-saħħa fl-Ingilterra sabu li r-rata ta' mard kardjovaskulari kienet oghla mir-rata ta' nazzjonijiet oħra fil-Punent filwaqt li 20 sena ilu r-rata kienet iżgħar. F'Malta nisimghu hafna dwar dan fuq il-medja tagħna u d-Dipartiment tas-Saħħa Pubblika ma jonqosx li jfakkar dwar dan. Naturalment dak li jgħodd għall-Ingilterra jgħodd ukoll għal Malta. Min għandu haq biex jiekol għandu ukoll widnejn biex jisma' u jobdi l-pariri!

## X'fadal x'jinkixef?

Permezz tal-Internet u dak li qed jissejjaħ *social networking* bħal Facebook u Twitter illum id-dinja saret villaġġ wiehed. Illum ma baqa' xejn sigriet għax illum stess jew għada ser tkun taf bih id-dinja kollha. Issa wiehed jistaqsi, xi dritt għandha l-midja u dawk li jmexxu dawn in-networks isiru sinjuri minn fuq persuni oħrajn u l-familji tagħhom? Dawn għandhom dritt iperrcu dak kollu li jgħaddu minnu persunaġġi famużi jew għolja fis-soċjetà... akkost ta' kollox? Għandu jkun hemm

distinzjoni bejn il-hajja pubblika u l-hajja privata ta' persunaġġi pubbliċi? Aktar u aktar jekk il-hajja privata tista' tinfluwenza lill-hajja pubblika? Jew min-naħa l-oħra, kif kien il-każ dan l-aħħar fl-Ingilterra, min hu sinjur u jista', jwaqqaf lill-midja li tippubblika skandli li jkunu għamlu, filwaqt li min mhux sinjur ma jista' jagħmel xejn. Kemm hu gust li l-Qorti tingħata s-setgħa li żżomm milli jinkixfu dawn l-iskandli ta' nies li suppost huma xempju u *role models* għall-oħrajn? Wiehed jistaqsi kemm huma mudelli tajbin il-mexxejja ta' pajjiż? Eżempju tipiku huwa ta' Berlusconi li saħansitra qed jagħmel farsa mill-qrati Taljani. X'valuri jagħtu lil ta' madwarhom, lil dawk li jmexxu?



Dak li jingħad dwar persunaġġi għoljin jgħodd ukoll għall-Maltin u Għawdxin? Meta persunaġġ għandu jaċċetta li żbalja u jwarrab mix-xena pubblika minflok ma jkun skandlu pubbliku? Dan ma jgħoddx biss għal xi skappatura imma anke għall-affarijiet oħra fejn jidhlu *korrettezza* u *rettitudni*. Jewinkella naċċettaw li kull bniedem huwa tad-demmi u l-laħam u kulhadd jista' jiżbalja?


## Anzjani?

Tixjeh skont kif thossok. Tista' tkun anzjan mingħajr ma thossok xwejjah fizikament, psikologikament, emozzjonalment. Hu x'inhu, il-hajja ma tiqafx mas-sittin. Iżda tibda hajja ġdida. Staqsu lil dawk imsejha anzjani



li qegħdin jattendu l-Universita' tat-tielet eta'. Kelli esperjenza magħhom ftit ilu meta għamiltihom sensiela ta' taħdidiet dwar is-saħħa. Arawhom johorġu, jisimġu, japprezzaw, jitgħallmu, forsi dak kollu li xtaqu jitgħallmu meta kienu aktar żgħar u ma setgħux minhabba nuqqas ta' opportunitajiet.

Anzjani oħrajn tiehu gost tarahom ifittxu l-hin biex johorġu passigġata, imorru xi ħarġa ma' tal-Kunsill, jieħdu sehem f'attivitajiet li jorganizza l-kappillan,



jattendu l-għaqdiet, jilbsu eleganti, jiċċajjaw. B'kuntrast ma' dawk li sfortunatament jaħsbu u jhossu li d-dinja ntemmet għalihom.

Illum nafu li l-anzjani qegħdin jgħixu aktar. Il-hin iridu jgħadduh b'mod attiv u fl-istess hin rilassat. Sfortunatament qed jitgħabbew wisq bit-tfal tat-tfal. Hafna għalkemm jieħdu gost li qed jgħinu lit-tfal jammettu li qed jgħejjew u qed ikollhom ċertu stress ukoll. Fl-anzjanità l-arloġġ ma' jibqax jgħaġġel bħal qabel, kollox jista' jieħu hinu. Izda l-anzjan ma għandniex inżidulu x-xogħol b'mod li ma jlaħhaqx ma' kollox u ma jhossux rilassat.

L-anzjani għandna nrrispettawhom għax taw sehemhom għal hafna snin lill-familja tagħhom, u lis-soċjetà. Fl-istess hin jibqgħu indispensabbli u mhux piż fuq is-soċjetà, għax għandhom hafna x'joffru anke wara li jieħdu l-pensjoni. Izda m'għandniex nabżżaw minnhom "għax m'għandhomx x'jagħmlu"! Lanqas għandna napproffittaw iżzejjed mit-tjubija u mill-paċenzja tagħhom billi ngħabbuhom bil-piż tat-trobbija tat-tfal u naħslu jdejna minn dik li hi prinċipalment u essenzjalment responsabbiltà tal-ġenituri nfushom, mhux tan-nanniet.



## Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

**Irina Xerri**  
Beauty Therapist  
C.I.B.T.A.C. C.I.D.E.S.C.O.

## BOGLAUTO LTD



- Spare Parts
- Batteries
- Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073



## gozo press

Offset & Letterpress Printing  
Graphic Design Studio

Mgarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

# Alex Saliba

## I.T Sales and Services

65, Ta' Said Street Nadur, Gozo  
alexandersaliba@gmail.com

Tel: 21 555 358 Mob: 99 864 262

*X'hemm komuni bejn dawn iż-żewġ Beati ta' żmienna?*

# IL-BEATI PAPA ĠWANNI PAWLU II

## 1 DIFFERENTI

Mal-ewwel daqqa t'għajn il-Beatu Papa Ġwanni Pawlu II u l-Beata Madre Theresa ta' Kalkutta kienu ferm differenti:

- hu kien mill-Polonja hi mill-Albanija
- hu Papa hi soru
- hu jippriedka b'fommu hi tippriedka bil-qadi
- hu qisu Mosè li daħhal hi qisha l-Veronika id-dinja fit-tielet millennju li titbaxxa biex tixxotta id-dmija tal-ifqar fost il-fqar
- hu msejjah "l-atleta t'Alla" hi "il-lapes t'Alla".

## 2 ...IMMA JIXXIEBHU

Safrattant it-tnejn kienu kbar quddiem Alla u l-bnedmin

- lilu kienu jsejhulu lilha kienu jsejhulha  
"John Paul the Great" "that big little nun"
- it-tnejn hartu d-dinja minn tarf għall-iehor jevangelizaw.
- it-tnejn saru **kalamita qawwija** biex iressqu l-bnedmin lejn Alla u lil Alla lejn il-bnedmin.
- it-tnejn tghawgu "ganċ" biex fuqhom jerfghu l-piż tad-dinja u s-salib tal-mard.

Tigi wehidha l-mistoqsija

**X'kien hemm komuni bejn Papa Ġwanni Pawlu II u Madre Theresa ?**

It-tweġiba hija waħda

**It-tnejn kellhom bhala ċentru ta' hajjithom lil ĠESÙ EWKARISTIJA.**

## 3 KRISTU FIĊ-ĊENTRU

It-tnejn iddedikaw hajjithom għal kawża waħda: "Kristu"

**Il-Beatu Ġwanni Pawlu II**

- "L-ewwel kelmiet fl-Ewwel Quddiesja sollenni tiegħu fi Pjazza San Pietru kienu dawn : "La tibżgħux. Ifthū beraħ il-bibien għal Kristu!"  
Dak li l-Papa talab minn għand kulhadd, kien hu l-ewwel wiehed li pprattikah....

- B'saħħa ta' Ġgant, saħħa li kienet ġejja minn Alla u rnexxielu "to turn back the tide which appeared irreversible", (jiġifieri, rnexxielu jdawwar ir-rotta tad-dinja li mad-daqqa t'għajn dehret li ma jdawwarha xejn)".

(Papa Benedittu XVI, Quddiesja tal-Beatifikazzjoni 1 ta' Mejju 2011)

**Madre Theresa**

- Isimgħu x'qalet : "Ġesù qalilna ċar u tond
  - Jien l-imħabba biex tiġi maħbuba.
  - Jien il-ħajja biex tiġi mgħixha.
  - Jien il-ferħ biex jitqassam.
  - Jien il-hobż biex jittiekkel.
  - Jien id-demmi biex jinxtorob.
  - Jien il-verità biex tixxandar.
  - Jien id-dawl biex jinxtegħel.
  - Jien il-paċi biex tingħata.

**Ġesù huwa kollox."**

(Madre Theresa, "Words To Love" Ave Maria Press, Notre Dame, Indiana USA)

## 4 L-EWKARISTIJA: L-AQWA TEŻOR

**Madre Theresa**

Meta n-nies kienu jistaqsuha s-sigriet tal-enerġija tagħha, avolja kienet avanzata fiż-żmien, hi kienet tipponta subgħajha lejn **it-tabernaklu**.

Anke meta kemm-il darba kienu jdaħħluha fi sptarijiet differenti, l-ewwel haġa li tistaqsi kienet tkun : **"Fejn hu t-tabernaklu?"**

U kienet titlob li jagħmluha t-tabernaklu fil-kamra tagħha tal-isptar biex kuljum tagħmel siegħa adorazzjoni quddiem Ġesù espost.

"Kienet titlob li jiġi qassis iqaddes fil-kamra tagħha tal-isptar u jqarbinha."

(Osservatore Romano, 4 ta' Mejju 2011)

**Ġwanni Pawlu II**

Fl-Enċiklika *Ecclesia De Eucarestia*, Ġwanni Pawlu II hallielna ħsbijiet mill-isbah.

- Il-Knisja titmantna bl-Ewkaristija.
- Fl-Ewkaristija hemm miġbur il-ġid kollu tal-Knisja; Kristu nnifsu.
- L-Ewkaristija tghaqqad l-art mas-sema.

## Dawl għall-Hajja

Riflessjonijiet miġbura mill-Arċipriet C. Mercieca

# I U MADRE TEREŽA

- L-Ewkaristija rigal imprezzabli.
- L-Ewkaristija tibni l-Knisja.
- Permezz tal-Ewkaristija aħna nduqu "is-sigriet tal-qawmien".

## 5 INTIMITÀ MA' ĠESÙ

### Madre Theresa

Halliet miktub fit-8 ta' Awwissu 1947 : *"The attraction for the Blessed Sacrament was so great, I longed for Holy Communion.*

*Night after night, the sleep would disappear and only to spend those hours for his coming...*

*Now every night for one hour or two, I have noticed it from 11.00p.m. to 1.00a.m., the same longing breaks into sleep."*

(*Osservatore Romano, 4 ta' Mejju 2011*)

### Papa Ġwanni Pawlu II

Fl-Enċiklika tiegħu, *Ecclesia De Eucarestia* Nru. 25, kiteb hekk dwar l-Adorazzjoni quddiem Ġesù Ewkaristija. Hija haġa tassew sabiħa li

- ngħaddu f'tit hin miegħu
- u nserrħu rasna fuq is-Sider Tiegħu bħad-dixxiplu l-maħbub.

Kif qatt nistgħu ma nħossux il-htieġa li nieqfu fit-tul

- f'konverżazzjoni spiritwali
- f'adorazzjoni siekta
- f'attegġament ta' mħabba

quddiem Kristu preżenti fis-Santissmu Sagrament?

Kemm drabi għamilt din l-esperjenza u ksibt :

- qawwa
- konsolazzjoni
- u għajjnuna.


## 6 IX-XHIEDA TAT-TBATIJA

### Madre Theresa

Kienet thobb tgħid : "Li ssofri

- l-uġiġħ
- l-umiljazzjoni
- il-mard
- il-fjaski

din mhix hlief bewsa mingħand Ġesù.



It-tbatija hi rigal minn għand Alla. Rigal li jagħmilna nixbħu aktar lil Ġesù."

(*Mother Theresa, "Words To Love"*)

### Ġwanni Pawlu II

Papa Benedittu XVI qal fuqu :

"Il-Mulej f'tit hadlu kulma tah."

(kien iħobb jiskija u fl-aħħar kemm kemm kien jiflaħ jimxi; kellu lehen li jsaħħar u spiċċa biex fl-aħħar lanqas kien jiflaħ jiteklem...)

"Madankollu baqa' l-blata kif riedu Ġesù."

"L-umiltà tiegħu msejsa fuq l-għaqda intima tiegħu ma' Alla għenitu jmexxi lill-Knisja u jagħti lid-dinja messaggġ li aktar ma saħħtu naqset, aktar sar elokwentii."

"Imbierek int għażiż Papa Ġwanni Pawlu II għax emmint!"

(*Quddiesa tal-Beatifikazzjoni, 1 ta' Mejju 2011*)

## LETTERATURA GHAWDXIJA

### Tifel Adottat

*minn Marcell Mizzi*

X'kuraġġ taghtik l-imhabba  
biex tmur fejn ma mort qatt  
mhux f'ġita grupp bil-gwida  
kif soltu jmur kulhadd.

Mara w żewġha wehidhom  
ir-Russja tliet darbiet  
marru biex ġabu fl-aħħar  
tifel tal-ġhaġbijiet.

Dat-tifel bjond u helu  
mela bil-ferh id-dar;  
kull min jarah ihobbu  
il-kbar, ix-xjuħ u z-żgħar.

Illum dat-tifel f'Ghawdex  
barra missieru w ommu  
għandu erba' nanniet  
għandu sittax kuġini  
u hamsa w tnejn zijiet.

### F'għeluq is-Sentejn

*minn Anton Mizzi*

O, kif f'leħha għaddew sentejn  
Mit-twelid ta' hajja ġdida  
Ta' tarbija kollha hlewwa  
Għaxqa għal min kellu jrabbiha.

F'jum is-Sibt ommok welditek  
Marzu kellu tnejn u għoxrin  
Ir-Rebbiegha tatna warda  
Isbah minn kull ġizimin.

Inti illum għalaqt sentejn  
Kemm rigali ddubbajt;  
Zijiet, nanniet, kuġini  
M'għand kulhadd xi haġa qlajt.

L-isbah wiehed mhux int qlajt  
F'dan il-jum *special* għalik;  
Għaliex ommok u missierek  
Ġojjell mill-aqwa sabu fik.

### Lill-Ilsien Malti


*minn Dun Anton Dimech*

Habbejtek tant sa minn ekuniti,  
Ilsien għażiż li tatni ommi.  
Bik jiena fraħt u bkejt tul hajti,  
Lilek irrid sal-mewt fuq fommi.

Inhobbok qawwi, u shiħ irridek  
Thabbatha m'isna aktar qawwija,  
'Mma le, mhux fqir minn kliem barrani  
Li jtik il-hajja u z-żgħozija.


Int haj, trid tikber u tistagħna,  
Tirbah progress u evoluzzjoni,  
Marbut mal-hajja mżarġna tagħna,  
Biex toffri ta' kull hemm is-soluzzjoni.

Mill-ilsna hbieb li kibru magħna,  
Mix-xjenzi u l-għerf ta' zminijietna,  
Ixrob u ikber, imma għal uliedna,  
Ibqa' int biss; wahdek ilsienna.



Kif Niftakar l-Isqof Cauchi

# Imghallem tal-Kelma... miktuba u mitkellma



kitba ta' EMMANUEL SALIBA

Wara l-mewt ta' l-Isqof Emeritus Mons. Nikol Cauchi, hafna kienu l-kliem ta' tifhir u apprezzament li smajna u qrajna fuq ix-xandir, gazzetti, eċċ, fuq il-ħidma ħabrieċa li wettaq matul is-snin ta' episkopat fi gżirietna il-mibki Isqof tagħna. Sintendi fost dawn il-ħidmiet innotajna il-ħidma kontinwa u importanti li tissemma, b'mod speċjali dak il-qasam tal-kitba, għax bħal ma jaf kulhadd Mons Cauchi mhux biss kien tajjeb bħala predikatur jew komunikatur, imma anke bħala kittieb. Dan jixhduh id-diversi kotba li rajna ppubblikati matul ħajtu u b'mod speċjali wara mewtu.


Minkejja l-impenji kbar li kellu fil-qasam pastorali, Mons Cauchi kellu wieħed mill-isbaħ doni: il-kitba għax kien jifhem li permezz tal-kitba tista' twassal iktar faċli l-Evangelizzazzjoni, u iktar u iktar kif kien jitlob l-uffiċċju tiegħu bħala Isqof tad-djoċesi tagħna; permezz tal-kitba, il-kelma t-tajba tasal u tibqa' ferm iktar mill-kelma mxandra.

Fil-okkażjoni tal-25 anniversarju ta' l-ordinazzjoni Episkopali tiegħu, Mons Cauchi kien spjega x'inhi r-raġuni li jhobb iwassal it-tagħlim tiegħu permezz tal-kitba iktar milli permezz tal-fomm. Fil-fatt, f'intervista li kien għamel ma' l-EDITOR tal-*Leħen is-Sewwa*, Mons Isqof kien qal hekk:

**"Jiena nemmen li l-kitba hi mezz ta' Evangelizzazzjoni, u xi drabi toffri iktar vantaġġi mill-kelma hajja, li tilhaq biss lil dawk li jkunu preżenti quddiem min jtkellem. Il-kelma miktuba tmur iżjed fil-bogħod, kemm fl-isparju kif ukoll fiż-żmien. Kelma għall-ġid tista' tagħti l-effett tagħha anke wara bosta snin minn meta tkun miktuba u ppubblikata."**

Fil-fatt, hafna gazzetti u ġurnali gawdex mill-pinna ta' Mons Cauchi u naħseb waħda mill-iktar sentimentali kienet il-gazzetta ta' l-Azzjoni Kattolika, il-*Leħen is-Sewwa*, li ma nkunx niżbalja jekk ngħid li din il-gazzetta kienet il-favorita tiegħu, gazzetta li sabet lil Mons Isqof Cauchi wieħed mill-iktar kollaboraturi siewja u regolari fejn jidhol il-ġurnalizmu.

Barra mill-kitba fil-ġurnal u kotba oħra li ser jibqgħu sors ta' tagħlim għall-pubbliku għal bosta snin, ma rridx ninsa l-*broadcasts* ta' tagħlim li kien iwassal fuq l-RTK kull nhar ta' Ħamis għal snin sħaħ. Niftakar fil-bidu nett kien talabni biex immexxi miegħu dan il-programm u b'intelligenza liema bħalha kien jirrispondi l-mistoqsijiet



L-Isqof Cauchi jtkellem waqt wieħed mill-Kongressi tax-Xirka tal-Isem Imqaddes t'Alla, li jsir ta' kull sena f'April

tas-semmiegħa li hafna minnhom, għalkemm forsi kienu jkun xi drabi anke kontra l-istess kappillan tal-belt jew raħal, kien johrog, b'kalma liema bħalha, spjegazzjoni sodisfaċenti u b'karità assoluta; kien jittollera kull tip ta' mistoqsija u jirrispondi lil kulhadd akkost ta' kollox.

Mhux darba jew tnejn meta xi mistoqsija kienet tkun fuq il-kappillan tar-raħal ix-xandir kien jaqtagħha fil-qasir, u Mons Isqof kien jiddizappunta ruħu bil-kbir u jenfasizza miegħi li kulhadd huwa fid-dmir li jgħid li jhoss li għandu jgħid; sintendi r-risposta kienet tkun dejjem b'karità u bil-prudenza kollha, u li tissodisfa lil min għamel il-mistoqsija.


Għalkemm inhossuna mnikkta għat-telfa tiegħu aħna lkoll u kull min jafu għandu tama sħiħa li l-persuna tiegħu bħal kull ġisem ieħor tispicċa maż-żmien, imma l-ispirtu u t-tagħlim tiegħu jibqgħu dejjem fostna għal bosta snin. Mons Cauchi uża l-enerġija kollha tiegħu spiritwalment u intellettwalment, u ta' dan ġie mgħajjat biex jingħata r-rigal misthoqq li Alla lesta għal dawk li jhobbuh u jkompli minn hemm iħares il-gzejjer tagħna.

**FOLKLOR  
GĦAWDXI**

*Anton F. Attard  
jirrakkonta  
u jfisser...*

*dravvriet  
missirijietna*

© Anton F. Attard



## IS-SNAJJA' QODMA F'GĦAWDEX

(Il-Wiehed u Erbghin Parti)

### **WIRJA TA' XOGHLIJET MAHDUMA FUQ IN-NEWL**

Wahda mill-industriji l-aktar antiki tal-gzejjer Maltin hija dik ta' l-insiġ bin-newl. Din l-industrija nistgħu nġhidu li ilha magħna sa minn żmien il-preistorja bħalma tixhed il-liba li naraw fuq l-istatwetti tal-mara l-ħoxna li nstabu fit-tempji neolitiċi tagħna. Din l-industrija hadet spinta 'l quddiem bil-miġja tal-Feniċi, għax dawn kienu jeħtieġu wisq id-drapp mhux biss biex jinnegozjawh imma wkoll biex minnu jagħmlu l-qluġ għall-imriekieb tagħhom. Dan id-drapp kien jissejjah 'il-kotnina' għax kien isir mit-tajjar tal-qoton. Minhabba l-qagħda strateġika ta' Malta f'nofs il-baħar Mediterran u l-portijiet tagħna, ix-xogħol tal-kotnina baqa' jsir matul iż-żminijiet kollha għall-ħtiġijiet marittimi ta' daww kollha li kienu jinqadew bil-portijiet tagħna.



Imma minbarra l-kotnina kienu jsiru wkoll kull xorta ta' drappijiet oħra li minnhom kienu jinħadmu l-hwejjeġ u l-kostumi tradizzjonali ta' Malta u Għawdex. Kienu jinħadmu wkoll fradi, kutri, imtierah, lożor, twapet, purtieri u dak id-drapp kollu li kien ikun meħtieġ għad-dar. M'għandniex għax nistagħġbu meta nġhidu li l-qoton ta' Malta kien ilu magħna minn żmien il-Feniċi u l-bdiewa kienu joqogħdu attenti li ż-żerriegħa ma tiġix f'idejn nies barranin li jistgħu jikkompetu magħna billi ġew żminijiet li dawn il-gzejjer kienu jesportaw għadd kbir ta' balal tal-maħluġ li kien iġib prezz tajjeb. Iżda meta l-qoton ta' Malta beda jimrad hafna kien ġie introdott dak ta' Gallipoli li kien iħabbatha mal-qoton ta' dawn il-gzejjer. L-inhawwi ta' Haż-Żebbuġ u r-Rabat ta' Malta kienu magħrufa sewwa għax-xogħol ta' l-insiġ, u hekk ukoll il-gżira Għawdxija fejn hafna familji kellhom in-newl tagħhom biex bih jaħdmu kull tip ta' xogħol li kien ikollha bżonn il-familja.

Meta bdew deħlin id-drappijiet ta' barra, l-industrija ta' l-insiġ bin-newl hadet daqqa ta' harta u fl-aħħar deċennji tas-seklu għoxrin, nistgħu nġhidu li anki minn Għawdex kważi nqerdet għalkollox. Imma ma nistgħux nġhidu li mietet għalkollox. Illum bis-saħħa ta' Alda Bugeja, esperta fil-qasam tax-xogħol ta' l-insiġ bin-newl, din is-senja antika qiegħda tiġi mgħallma fl-iskejjel tagħna. Bejn it-18 ta' Frar u t-8 ta' Marzu ta' din is-sena (2011) Alda Bugeja tellgħet ukoll wirja interessanti hafna fil-Banca Giuratale, Pjazza Indipendenza (It-Tokk), ir-Rabat, Għawdex, bl-isem *Fantasy in Yarn*. Minn din il-wirja wiehed seta' jiehu idea liema xogħol ta' l-insiġ kien isir dari u għadu jista' jsir illum għall-ħtiġijiet tal-familja, u biex wiehed jarma u jzejjen daru b'ogġetti preġjuzi tad-drapp maħdum bl-idejn.

F'din il-wirja wiehed seta' jara kull xorta ta' pendenti, purtieri, tapiti, fradi, u hwejjeg tan-nisa mahdumin mhux biss fuq id-disinni tradizzjonali, imma wkoll fuq disinni ohra originali mahluqa mis-Sinjura Bugeja. Ghax din in-nissiega Għawdxija mhux biss tghallmet taħdem dak li ilu gej għandna mill-qedem, imma thobb dejjem tesperimenta biex tohloq disinji godda u tapplika wkoll ix-xogħol tan-newl, kif ukoll tal-makrame' għall-bżonnijiet moderni bħal ngħidu ahna *lampshades*, oġġetti ta' tiżjin u dekorazzjoni tad-dar, oġġetti biex jitlibbsu liż-żwiemel tat-tigrija, u elf haġa ohra immaġinabbli. Biżżejjed ngħidu li Alda Bugeja kienet ukoll giet ikkummissjonata biex taħdem l-Umbrellun Bażilikali tas-Sagrosanta Bażilika u Kollegġjata ta' Birkirkara, opra sabiha mahduma bl-idejn li tassew irnexxietilha.

Alda Bugeja hija mgħallma pereċċellenza tax-xogħol ta' l-insiġ. Jinghad li "Bin is-sengħa għandu nofsha," u Alda verament hija bint is-sengħa. Alda tghallmet is-sengħa minghand ommha sa minn meta kellha hames snin. Meta hakmet is-sengħa sewwa, bdiet ukoll tesperimenta biex tohloq disinji u prodotti godda. Tghallmet ukoll tagħzel, jiġifieri s-suf tan-nghaġ u t-tajjar tagħmlu haġt bir-raddiena tal-għażil jew bil-magħzel ta' l-idejn. Dan għamlitu biex kemm jista' jkun ma tiġi bżonn hadd għal dak li tkun teħtieġ. Ghax ma ninsewx, meta l-industrija ta' l-insiġ kienet fl-aqwa tagħha, għal kull parti mix-xogħol kien hemm il-bniedem jew il-bniedma li kienu jagħmlu dak ix-xogħol partikulari.

Sa mill-1980 Alda Bugeja baqgħet tieħu sehem f'wirjiet, esibizzjonijiet u fieri, kemm f'Malta u Għawdex kif ukoll barra minn Malta biex kemm jista' jkun tippromwovi din is-sengħa antika. Għalhekk rajnieha tesibixxi fit-*Trade Fairs* ta' Malta, fil-Kavalier ta' San Ġakbu, il-Belt Valletta; f'Gotland, l-Isvetzja; f'Torin, l-Italja; u postijiet ohra.

Tat korsijiet dwar kif wiehed jieħu hsieb is-suf tan-nghaġ fiċ-Ċentru ta' l-Universita'. F'Novembru, 2000 hadet il-premju prestiġjuż **Award for Achievement in Industry** mill-Ministeru tas-Servizzi Ekonomiċi. Kienet il-Konsulenta ewlenija tad-dokumentarju **A Glimpse of Wool** li kien rebaħ il-premju pretiġjuż ta' l-*Agricultural Festival*.

Alda taħdem ukoll il-makramè. Biex wiehed jifhem, dan hu x-xogħol kif tinhadem ix-xibka tal-ħorġ tal-kaċċaturi. Taħdem ukoll il-Kumihimo, xogħol li permezz tiegħu jsiru ċingli, u rumnelli u ħbula dekorattivi.

Xi haġa originali għal din il-wirja kien ix-xogħol li Alda hadmet mill-pil tal-qtates Persjani. Meta wiehed jomxot il-qattus, jista' jiġbor il-pil li jinqala', dan imbagħad Alda tagħzlu biex tagħmlu haġt u wara tinseġ bih xi biċċa xogħol sabiha. Il-pil ta' ċerti klieb jista' jinhadem ukoll bl-istess mod.

Alda Bugeja, omm ta' hamest itfal, qieghda tghaddi s-sengħa tagħha lil kulmin irid jitghallem u għalhekk ta' kull sena tagħmel korsijiet fl-insiġ lill-istudenti zghazagh li jixtiequ jsiru profiċjenti f'din is-sengħa tradizzjonali tagħna.



Biex wiehed japprezza sewwa dak kollu li għidna hawn fuq, wiehed kellu jzur din il-Wirja fil-post tassew ċentrali fejn ittellgħet ir-Rabat, Għawdex, sewwasew fil-*Banca Giuratale* fejn kien hemm esibiti oġġetti sbieħ hafna mhux biss fis-sala ta' isfel mislufa appożitament għal din l-attività mit-Taqsima tal-Kultura, imma wkoll fis-sala ta' fuq mislufa ġentilment mill-Kunsill Lokali tar-Rabat, Għawdex. F'din il-kitba qasira tagħna ma stajniex insemmu kulma kien hemm għall-wiri f'din l-esibizzjoni, lanqas l-ideat kollha li harġet bihom Alda, li hafna drabi, meta ma tkunx impenjata bit-tagħlim, tkun tilqa' n-nies fl-istess lokal tal-wirja. Kien hemm hafna ideat ohrajn li wiehed seta' jara u jammira u fl-istess waqt jitghallem dwarhom, ideat li ahna ċerti li ġieghlu lil min jistaqsi halli jkun jaf iżjed. U hekk il-ghan ta' din il-wirja seta' jintlaħaq fil-milja tiegħu kollha.

*Nota: L-awtur ta' din il-kitba kien mistieden mhux biss jagħmel diskors ta' tagħrif ġenerali dwar is-sengħa ta' l-insiġ bin-newl dakinhar ta' l-inawgurazzjoni ta' din il-Wirja fit-18 ta' Frar, imma wkoll biex jagħti l-istess tagħrif lil diversi gruppi ta' Maltin u Għawdxin li żaru l-wirja, u anki għamel intervent dwar din il-wirja fi programm promozzjonali fuq it-televiżjoni (Favourite Channel).*

## HALLI F'IDEJN MIN JIFHEM!

*Għoxrin sena esperjenza  
fit-tiswija ta' bjut li joqtru jew li  
jimmoffaw bl-ilma tax-xita...*

### GREZZJU BONELLO


*lest li jiġi jagħtik parir u stima b'xejn!*

Tel: 2155 7694 Mob: 9946 9102

Intervista

# Il-Beatu Ġwanni Pawlu II

## ... tifikiriet personali



ma' MONS ALFRED XUEREB

Nhar l-1 ta' Mejju 2011, fl-okkażjoni tal-Beatifikazzjoni ta' Papa Ġwanni Pawlu II, Marion Zammit intervistat lill-Mons. Alfred Xuereb, it-Tieni Segretarju tal-Q.T. Papa Benedittu XVI. Din l-intervista kienet imxandra fi programm speċjali li NET TV wera fil-jum tal-Beatifikazzjoni. "Il-Hajja f'Għawdex" qed tirriproduci f'dawn il-paġni siltiet minn din l-intervista.

*Monsinjur, inti illum qed tagħti servizz lill-Knisja bhala it-Tieni Segretarju ta' Papa Benedittu XVI, però naf li inti għamilt numru sabih ta' snin taħdem qrib hafna ta' Papa Ġwanni Pawlu II. Xtaqt li tirrakkontalna meta kienet l-ewwel darba li int ltaqjt b'mod personali ma' Papa Ġwanni Pawlu II... u x'tiftakar minn dakinhar.*

Ittaqjt personalment ma' Ġwanni Pawlu II meta kellna l-grazzja li, għall-ewwel darba fl-istorja ta' Malta, Papa jiġi jżur il-gżejjer tagħna. Nhar is-26 ta' Mejju 1990, Papa Ġwanni Pawlu II għoġbu jiġi jquaddes fil-Bażilika Santwarju Ta' Pinu. Dak iż-żmien kont nagħmel xogħol pastorali f'parroċċa f'Ruma u minkejja li kont rajt lill-Papa kemm-il darba xorta waħda deherli li kien dmir tiegħi li niġi Malta apposta biex nilqa' lill-Papa f'art twelidi.

Niftakar dakinhar li gie jquaddes Għawdex fraħt hafna partikularment xhin smajt lill-Papa jagħti t-tislama liturġika bil-Malti; mument li baqa' f'qalbi. Il-quddiesa kienet saret barra, fil-pjazza. U niftakar li wara li spiċċat, lilna s-saċerdoti kienu dahhluna fil-knisja. Kienu poġġewna ringiela biex inkunu nistgħu nsellmulu xhin johroġ mis-sagrastija. Jien kont it-tieni wiehed niftakar. Billi dakinhar kien l-anniversarju tal-ordinazzjoni saċerdotali tiegħi hsibt li nkun nista' ngħid lill-Papa xi haġa hekk: "Santità, illum jaħbat is-sitt anniversarju mill-ordinazzjoni saċerdotali tiegħi; dawn is-sitt snin għaddejthom kollha fid-Djoċesi

tiegħek..." Izda xhin f'daqqa waħda tfaċċa l-Papa u beda riesaq lejna, moħħi waqaf u minn dak kollu li kont ippreparajt ma rnexxieli ngħidlu xejn, tant kienet kbira l-emozzjoni. Niftakarni nbus iċ-ċurkett tiegħu u nifraħ bih imma ma lissintx kelma.

Izda minn dakinhar 'il quddiem lill-Papa bdejt inhossu hafna aktar qrib tiegħi. Kull meta kont narah fuq it-televisin kont inhoss li dik l-okkażjoni fis-Santwarju Ta' Pinu kienet għamlet f'ja differenza. Naturalment, dakinhar qatt ma mmaġinajt li f'tit snin wara kelli niġi nahdem fil-Vatikan u li nkun nagħmel servizz daqshekk qrib tal-Papa.


*Nifhem li din hija esperjenza li jhossu hafna nies meta il-Papa jżur pajjiżhom.*

Hekk hu. Il-Papa jidhol fil-hajja ta' dak li jkun u bħal jinbet rapport personali.


*Dun Alfred, tirrakkontalna f'tit dwar ix-xogħol tiegħek qrib Papa Ġwanni Pawlu II – xi esperjenzi personali b'rabta ma' dak iż-żmien - forsi xi żjara ta' xi personaġġ importanti - meta dehru xi aspetti tal-personalità ta' Ġwanni Pawlu II, xi kwalitajiet li harġu meta inti stajt tosserva lill-Papa mill-qrib.*

Jiena kelli grazzja kbira, privileġġ uniku. Kont bdejt hawnhekk fil-Vatikan fis-Segreteria tal-Istat, imbagħad fil-Prefettura tal-Casa Pontificia. Dan l-uffiċċju għandu l-kompetenza u d-dmir li jipprepara l-aġenda tal-Papa, u mhux biss ihejjiha, iżda ukoll jattwaha u jissorveljaha. Kien propju meta kont nahdem f'dil-Prefettura meta ġejt imsejjah nagħmilha wkoll ta' *Prelato di Anticamera Pontificia*. Iż-żewġ Prelati li kienu jagħmlu dan ix-xogħol kellhom ihallu minhabba l-età... u niftakar il-Prefett kien stieden lili biex nissostitwixxi wiehed minnhom. Jien aċċettajt u minn dakinhar bdejt nagħmel dan is-servizz, jiġifieri li nintroduci mal-Papa lil dawk il-persuni li kien ikollhom udjenza personali u privata miegħu.

Hafna minn dawn l-udjenzi jsiru fil-Biblioteca Privata tal-Papa – qed nirreferi għal dawk l-udjenzi li jkun, biex ngħidu hekk, *a tu per tu*, jew għal gruppi żgħar hafna. Hemm swali oħra għall-udjenzi, fosthom is-Sala dei Papi u l'Aula delle Benedizioni, li jintużaw skont l-okkażjoni







u skont in-numru ta' persuni li jkunu se jattendu għall-udjenza.

Kienu hafna l-personalitajiet li jiena kelli l-privileġġ nintroduċi mal-Papa. Hu ma kienx ifttx inkin minn għandhom; ma kienx iħossu bħallikieku kien xi hadd kbir qiegħed jilqa' lil xi hadd ieħor kbir. Kien imexxi kollox b'mod sempliċi hafna. Se nsemmi żewġ eżempji biex niftehmu ahjar :

Niftakar li darba Ġwanni Pawlu II kellu udjenza ma' President Afrikan – ma niftakarx ta' liema pajjiż kien. Il-prassi hi li l-President jibqa' diehel fil-Bibljoteka biex il-Papa jibda l-udjenza privata miegħu. Sadattant il-mara tal-President, li tkun giet miegħu, toqgħod tistenna f'sala oħra – ahna nsejnhulha *First Lady's Room* – u hemm tinghata xi tagħrif dwar dak li jkun ser jġri. Lill-mara ta' dan il-President kont stedinta biex tpoġġi bilqiegħda. Imma niftakar li din is-sinjura baqgħet iddur u ddu mal-kamra. Allura ergajt għedtilha li jkun ahjar kieku toqgħod bilqiegħda halli nispegala kif kienet se tiżvolgi l-udjenza. Hi b'mod sinċier qaltli: “Father, ma jirnexxilix taf noqgħod bilqiegħda; daqs kemm jien eċċitata.” Imbagħad, ftit wara daħlet hi ukoll għall-udjenza mal-Papa. Mela meta ntemmet l-udjenza u harġet, lil din is-sinjura rajtha verament rilassata; kienet qisha persuna oħra. Ġwanni Pawlu II kien jittrasmetti ċerta serenità; kien jagħtik il-possibbiltà li tħossok *at ease*, mhux bħallikieku tkun quddiem xi hadd li jgħiblek sugġizzjoni.

Darba oħra kien hemm il-President tal-Kolumbja, Uribe, Kattoliku konvint li kien baqa' milqut b'mod speċjali. Qabel daħal kont osservajt li kien emozzjonat mhux ftit. Niftakar li kien gab miegħu oġġett li hu xi haġa tradizzjonali tal-Kolumbja – kien qisu horġa li fiha r-raħħala kienu jqegħdu l-ikel tagħhom meta jkunu ser jitolqu bil-merħliet tagħhom għal diversi granet. Niftakar li l-President kien staqsa lill-Papa jekk jistax ilbibslu din il-horġa. Issa dakinhar il-Papa kien digà marid sew, iżda madankollu aċċetta għax kien jagħraf x'impatt kien se jkollu dan il-ġest għall-poplu tal-Kolumbja.

### **Dan jikxef xi ftit il-karattru tal-Papa!**

Ġwanni Pawlu II kien bniedem li jħobb jimmedeżima ruħu man-nies tal-post. Kien jaċċetta bil-paċenzja kollha li jilbes ġizirani tal-fjuri magħmulin mill-karti li hafna

drabi sorijiet mill-Indja kienu jressqu. Niftakar dak il-President tal-Kolumbja, li halla l-kariga xi ftit xhur ilu, kien hareġ mill-udjenza qisu persuna li kellha xi vizjoni. Beda jsellem lil kulhadd u jirrepeti: “Rajt lill-Papa; xi grazzja rajt lill-Papa!”

Ma kienx sempliċement ra lill-Kap tal-Knisja Kattolika; imma permezz ta' Ġwanni Pawlu II kien irċieva preżenza sopranaturali li l-Papa kien jittrasmetti.

### **Kellek esperjenzi oħrajn li juru l-kwalitajiet li kellu l-Papa u li inti kont smajt bihom qabel, imma li mbagħad kellek opportunità li tosserva mill-qrib?**

Jiġi f'moħħi episodju simpatiku hafna. Il-parti l-kbira tal-udjenzi jsiru filgħodu, iżda gie li jkun hemm numru kbir ta' persuni biex jiltaqgħu mal-Papa, l-aktar isqfijiet li jiġu mid-dinja kollha fi żjara li ahna nsejnhulha *visita ad limina*, għaliex jiġu propju f'dawk l-inħawi fejn hemm l-oqbra ta' San Pietru u San Pawl. Meta dawn kienu jiġu għaxra jew hmistax f'kolp, ahna konna naqsmuhom fi gruppi. B'konsegwenza, lill-Papa konna nżidulu l-udjenzi, li allura kienu jsiru flgħaxija wkoll. F'dak il-hin id-dwal tas-swali kien ikun aktar evidenti milli binhar.

Niftakar kien gie Nunzju Appostoliku u xhin daħal jitkellem mal-Papa, jien bqajt fl-*anticamera* biex nagħti istruzzjonijiet lill-grupp żgħir li kien se jidhol għall-udjenza ta' wara. Kien hemm fosthom professur jew rettur ta' xi università, li kien gie biex jagħti lill-Papa lawrja *honoris causa*. Dan kellu miegħu l-membri tal-familja tiegħu, fosthom tifla ta' xi hames snin. Ahna konna nżommu l-bieb tal-kamra tal-Papa mbexxaq, għaliex billi l-Papa ma tantx kien jiflaħ, kultant ma kienx jirnexxilu jagħfas il-qanpiena biex jagħmilna sinjal; mill-bieb imbexxaq konna nistgħu nsegwu f'hiex waslet l-udjenza.

Mela l-bieb infetħat ftit bir-riħ u din it-tifla żgħira xhin rat id-dawl qawwi ġej minn ġewwa f'tebqa t'għajn żgħiċċat u daħlet tigris fis-sala tal-Papa. It-Tieni Segretarju tal-Papa, Monsinjur Mietek li illum hu Arcisqof ta' Leopoli għall-Kattolici ta' rit latin fl-Ukranja, kien ikun preżenti f'rokna tas-sala għal li jista' jinqala' għax kien qisu n-ners tal-Papa, u dan kien pront hatafha u ġabha lura. Għalkemm kollox sar fi ftit ħin, il-Papa lahaq raha. Tant hu hekk li meta hareġ in-Nunzju u dhalna u poġġejna bilqiegħda, il-professur fuq naħa qam bilwieqfa u fuq in-naħa l-oħra kien hemm l-omm tross sew magħha lit-tifla f'hoġorha biex ma tmurx terġa' taħrabilha. Niftakar li l-professur beda d-diskors tiegħu itenni l-motivazzjonijiet għaliex l-Università riedet tagħti din il-lawrja *honoris causa* lill-Papa Ġwanni Pawlu II. Imma minn fejn kont qiegħed jien, stajt ninnota li l-Papa aktar milli kien attent għad-diskors li kien qed jagħmel il-professur, kien il-hin kollu jħares lejn din it-tifla u jagħmilha l-mossi b'għajnejh u b'wiċċu – qisu ried jithabbe magħha. Go qalbi għedt, “dan aktar għandu f'moħħu li jidhol f'kuntatt mat-tifla milli hu interessat fil-lawrja li qed jinghata.”

Dan juri l-aspett tal-imħabba kbira li Ġwanni Pawlu II kellu lejn it-tfal u l-kapaċità li kellu li jidhol fid-dinja tagħhom.

***Dun Alfred, kif tiddeskrivi dak iż-żmien meta ahna konna naraw lill-Papa maghdur minhabba l-mard?***

Meta bdejt is-servizz tiegħi bhala *Prelato d'Anticamera*, Papa Ġwanni Pawlu II kien diġà marid sew. Niftakar li Ġwanni Pawlu II qatt ma kien ikellimna. Dan b'differenza ta' Papa Benedittu XVI; ghaliex wara l-mewt ta' Ġwanni Pawlu II kelli l-grazzja li nkompli nserwi bhala *Prelato d'Anticamera* u Papa Benedittu kien jieqaf ikellimna. Darba, niftakar li waqt li konna nistennew xi Kap ta' Stat jasal għall-udjenza, staqsieni : "Int minn Malta hux?" ghax kien ried isir jafni. Imma Ġwanni Pawlu II qatt ma kien ikellimna direttament imma permezz tas-segretarji tiegħu. Hu kien ikun fuq siġġu qisu tronn bir-roti u ahna konna neħduh fuq in-naħa ta' wara tas-sala biex ikun għa jstenna lil min jidhol għall-udjenza. Niftakar kien iħobb iserrah minkbu fuq driegħ il-pultruna u jpoġġi idu taħt haddejh. Kellu ħarsa tant sabiħa, qisu xi nannu li tant iħobb lin-neputijiet tiegħu xhin jarahom resqin lej. Dik il-ħarsa bqajt niftakarha; baqgħet minquxa f'qalbi aktar mill-kliem li seta' qalli.

Il-Papa kien baqgħlu ħafna sens ta' umoriżmu. Halli nirrakkontalek fatt. Dan Don Mietek, peress li kien ikun dejjem hemmhekk għal li jista' jinqala' kien jinzel liebes is-suttana s-sewda – biex niftehmu, mhux dik li jkollha l-buttuni ħomor u l-faxxa. Wara li Don Mietek kien sar monsinjur, il-Papa kien iħobb jinkih billi jistaqsih ghaliex ma kienx jiġi liebes is-suttana ta' monsinjur. Niftakar darba waqt li konna sejrin mill-Biblijoteka Privata għal sala oħra, dawn qalu xi haġa bejniethom bil-Pollakk, imbagħad Don Mietek gie ħdejjja u għibidni quddiemu, u mingħajr ma fhimtu reġa' qal xi haġa lill-Papa bil-Pollakk. Wara sirt naf li kien qallu : "Ara Alfred għandu s-servizz miegħek, fil-fatt hu liebes ta' monsinjur. Jien ma għandi l-ebda servizz ufficjali." Imma l-biċċa ma spicċatx hemm.

Wara l-udjenza, hekk kif intemmu d-diskorsi u l-ħafna *bacia mano* u konna herġin lura nimbuttawh fuq it-tronn bir-roti, Don Mietek kien ħdejn il-bieb jstenna lill-Papa jghaddi u l-Papa gholla idu lej u b'sebgħu urieh il-buttuni, bħallikieku ried jghidli hu u jitbissem: "Basta għamiltek Monsinjur, imma ma tilbisx is-suttana ta' Monsinjur!" Li rrid ngħid hu li minkejja l-mard u l-uġiġħ Ġwanni Pawlu II kien għad kellu sens ta' umoriżmu.

***Jidhirli li kien hemm żmien meta intom, il-Prelati d'Anticamera, kontu taqraw id-diskorsi tal-Papa.***

Tant kien maghdur kultant - ovyjament skont kif ikun raqad u kif ikun qam – li s-Segretarju tal-Papa kien jghid lili u lil sieħbi, ghax konna tnejn, min minna kien se jaqra d-diskors tal-Papa dakinhar. Kien isir hekk: il-Papa kien jibda jaqra sal-ewwel paragrafu; ahna kien ikollna mikrofonu fil-ġenb u nkomplu bid-diskors. Però konna nieqfu fil-paragrafu ta' qabel tal-aħħar biex dak jaqrah il-Papa u jispiċċa bil-kliem ta' tislum u bil-Barka Appostolika.

Niftakar f'jum minnhom, Ġwanni Papwlu II kien suppost se jaqra d-diskors kollu hu. Bdiet l-udjenza u ressaqtlu d-diskors fuq il-legġju - ghax billi kellu idu tirtogħod kienu wahħlu legġju mad-dirghajn tat-tronn



tiegħu - Jien kont inkun bilqiegħda fuq banketta fil-ġenb tiegħu. Il-Papa beda jaqra, imma ħin bla waqt dar fuqi u ħarħar kelma li jien deherli li fhimt "leggere". Infxilt, ma kontx naf kif se naqbad nagħmel imma hassejt li kelli nagħmel xi haġa.

Qomt minn posti, għaddejt minn warajh u bqajt sejjer fejn il-mikrofonu, waqt li bejni u bejn ruhi bdejt ngħid : "naraw issa tigrix xi ċaflixa" – nibda naqra u l-Papa jkompli hu wkoll u jiġri bħallikieku jien ridt inwaqqaf u nsikket lill-Papa. Hassejtni mbarazzat. Allura hekk kif il-Papa spicċa l-paragrafu li kien jaqra dħalt jien... u l-Papa waqaf. Hadt ir-ruħ imma saddattant, waqt il-qari kont qed naħseb, "min jaf x'ser jiġri fit-tmiem? Xhin nieqaf jien, il-Papa se jkompli jew se nispiċċaw hekk, fl-arja?" Imma malli waqaft fil-paragrafu ta' qabel tal-aħħar il-Papa komplax; daħal sew fejn kellu jaqbad, temm id-diskors u ta l-benedizzjoni.

Dan l-episodju kkonfermali xi haġa li jien kont konvint diġà minnha : li ma kienx bħalma kienu qed jaħsbu x'uħud – li kienu jghidu li l-Papa ma kienx għadu kapaċi jiddeċiedi u li minhabba f'hekk ċerti nomini u deċiżjonijiet kienu qegħdin isiru minn oħrajn u mhux minnu. Dan l-incident kien konferma li l-Papa kien għadu mohħu ċar u li kien jirraguna u kapaċi mentalment li jieħu deċiżjoni.

***Ftit jew wisq, kliem bħal dan dwar il-Papa konna nisimghuh ukoll għal xi żmien wara l-attentat fuq ħajtu.***

L-attentat li kien sar fuq ħajtu fit-13 ta' Mejju 1981, lill-Papa Ġwanni Pawlu II ħallih ħafna lura f'saħħtu. Minkejja li l-operazzjonijiet irnexxew kien baqa' jhoss diffikultà kbira.

Għandi x'jghidli li minn dakinhar, Papa Ġwanni Pawlu II fehem xi haġa li qabel ma kienx fehemha. Forsi hu lanqas kellu tant familjarità mat-tielet sigriet ta' Fatima. Meta marad sew ħafna nies kienu jghidu, "imma dan il-Papa ghaliex ma jirriżenjax!" Kienu jarawh kemm kemm jiflaħ jitharrek, kemm kemm jirnexxilu jitkellem, kemm kemm jiftiehem u kienu forsi jaħsbu dawk in-nies li l-Papa ma rriżenjax ghaliex kien marbut mal-poter. Naħseb li permezz tal-attentat il-Papa kien fehem: "Jien irċevejt mill-ġdid id-don tal-ħajja u din il-ħajja, kollha kemm hi sal-aħħar nifs, irrid nagħtiha lura lil Alla u lill-Madonna."

Ried joffri ħajtu kollha lil Alla anki fl-aħħar snin meta kien muġuġħ ħafna. Kellu konvinzjoni li Alla kien sejjahlu bhala Kap tal-Knisja Kattolika għal dejjem. Fil-fatt, bil-mod qaddis kif għex il-mard tiegħu halla eżempju kbir u messaġġ qawwi.

***Jekk ikollok tiġbor fi ftit kliem, x'esperjenza ħadt matul iż-żmien kollu fil-qrib ta' Ġwanni Pawlu II?***

Ħadt ħafna. Izda biex niġbor fi ftit kliem dak li ħadt ngħid : ix-xhieda kbira li tani dan il-bniedem illi minkejja li kien saqajh fl-art, ħajtu diġà kienet il-ġenna. Hekk nimmaginah. Anki minn dak li sirt naf dan l-aħħar; kemm kien jitlob, kemm kien jagħmel penitenza. Xi hadd qalli li kultant kienu jsibuh filgħodu kmieni – min jaf kemm kien ikun ilu hemm – mitfuġħ sidru mal-art jitlob, speċjalment qabel xi vjaġġ jew xi udjenza jew deċiżjoni importanti.

Kien bniedem mimli b'Alla. Ta' min jinnota li Ġwanni Pawlu II ma kienx joqgħod jagħti kas ta' x'jistgħu jgħidu n-nies dwaru waqt l-udjenza. Xi drabi minħabba l-mard kien ikollu jimsaħ sikwit ħalqu bil-maktur, ħafna drabi kien jaqta' n-nifs u kultant iqiegħed lill-*audience* f'diffikultà. Imma hu ma kienx joqgħod jgħid, "x'ser jaħsbu, kif se jiġġudikawni, x'figura qed naqta'". Hu kien irid biss li jaqdi l-missjoni li Alla kien sejjahlu għaliha. Din kienet laqtitni ħafna – għax li ma jimpurtax minnek innifsek u mit-tbatijiet li tħoss biex tibqa' taqdi l-missjoni tiegħek sa l-aħħar, trid tkun qaddis. Trid tkun bniedem magħqud intimament m'Alla biex tasal sa dak il-punt.

***Dun Alfred, inti illum taħdem qrib ħafna tal-Papa attwali, Benedittu XVI. Kif jixxiebhu u kif huma differenti minn xulxin Papa Benedittu XVI u Papa Ġwanni Pawlu II?***

Din hi domanda impennjattiva ħafna għax tirrekjedi li jsir paragon xieraq bejn Papa u iehor. Nippreferi nħalli t-twegiba għal dawk l-istudjużi u l-kritiċi li jistudjaw il-Papiet. Ngħid biss, però, li hemm kontinwità kbira. Il-Papa tal-lum, Benedittu XVI kien għal bosta snin ir-*right hand* ta' Ġwanni Pawlu II. Il-Kardinal Ratzinger kien jagħtih pariri, jipprepara dokumenti eċċ., u allura meta sar Papa ma setax ikun li ma jkunx hemm kontinwità. Ħafna affarijiet kienu anke magħmulin mill-Kardinal Ratzinger. Nara wkoll kontinwità fl-impenn, per eżempju fil-prijoritajiet; Ġwanni Pawlu II kien jagħti prijorità lid-djalogu mal-Insara li mhumiex Kattoliċi. Anke Papa Benedittu wkoll irid li jkollu djalogu ma' dawk li aħna nsejhu "ħutna mifrudin minna".

Papa Ġwanni Pawlu II tghidx x'ma għamilx biex iżomm djalogu ma' religjonijiet oħra; l-istess qed jagħmel il-Papa attwali. Dan johroġ ukoll mill-aħħar ktieb ta' Papa Benedittu, it-tieni volum ta' "Ġesù ta' Nazaret". Il-Papa ma jiġix elett Papa għall-insara biss. Il-Papiet iħossu li l-messaġġ tas-salvazzjoni għandu jilhaq b'xi mod lill-bnedmin tad-dinja kollha.

Per eżempju, meta morna Parigi ma' Papa Benedittu, huwa ried li akkost ta' kollox jiltaqa' mal-intellettwali anki dawk atej – dan l-impenn li aħna l-Kattoliċi nwasslu l-messaġġ tagħna wkoll lil dawk li mhumiex insara; ukoll

lil dawk li ma għandhom l-ebda religjon - almenu hekk iġhidu. Dawn il-prijoritajiet insibuhom kemm fi Ġwanni Pawlu II u kemm f'Benedittu XVI.

Azzjonijiet oħra zġhar: il-vjaġġi li baqa' jagħmel, l-importanza lill-Maġisteru, l-attenzjoni lejn iż-zgħar, jiġifieri lejn il-foqra. Fil-Milied li għadda, per eżempju, qagħad fuq il-mejda għall-ikel ma' dawk in-nies li huma assistiti mis-sorijiet ta' Madre Teresa. Anki waqt il-vjaġġi; meta konna Spanja, il-Papa ried li jiltaqa' mat-tfal u ż-zgħażaġħ li għandhom diżabbiltà. Il-mod kif imur fuqhom, kif ibushom – il-harsa tiegħu turik imħabbtu lejhom.

Hemm kontinwità kbira, izda nħossha ftit banali li xi nies jinsistu li jsiru dawn il-paraguni. Inħoss li kull Papa għandu l-karattru u l-istil tiegħu u għandu jaqdi l-missjoni li Alla afdalu f'idejhu hu kif inhu, mingħajr ma joqgħod jipprova jimita lil haddiehor. Fl-aħħar mill-aħħar, fit-tiem ta' ħajtu Alla jitlob minnu r-rendikont tal-missjoni li jkun ta partikolarment lillu u mhux kif talab lill-Papa ta' qablu. Hekk nara lil dan il-Papa : mingħajr ma jħossu imbarazzat, fl-imħabba kbira lejn Ġwanni Pawlu II, qed jaqdi l-missjoni tiegħu kif inhu hu.

***Fil-qosor Dun Alfred, min kien Ġwanni Pawlu II, għalik?***


Kien, bħalma diġà għedt, bniedem mimli b'Alla. Kien bniedem li donnu l-hin kollu kellu ispirazzjonijiet, il-hin kollu jiġuħ ideat li qisu semagħhom fil-qalb tiegħu minn Alla nnifsu; kien bniedem li seraq il-qlub, u seraq il-qlub mhux għax kien xi attur jew għax kellu l-kelma jew ġesti speċjali – dawn ukoll jgħinu għaliex it-talenti li jagħtina Alla għalhekk iservu biex naqdu aħjar il-missjoni tagħna – imma Ġwanni Pawlu II baqa' fil-qlub tan-nies, li għandhom daqshekk warajh, għaliex dewwaqhom il-ġenna, halla *tocco soprannaturale* ġol-qlab ta' ħafna. Hija ħaġa tal-għageb li fil-funeral tiegħu rajna nies li biex isellmulu għall-aħħar darba, u dan kien ifisser li jarawh għal ftit sekondi biss, għamli erbatax jew ħmistax-il siegħa jistennew bilwieqfa, kultant u tant jimxu żewġ passi lejn fejn kien imqiegħed għal qima fit-tebut.

Imma n-nies kienet qisha ggalvanizzata, kellha qisha qawwa speċjali minn Alla biex tissaporti dik it-tbatija. In-nies ħasset li kellha dejn ma' dan il-bniedem li ttrasmettelha r-rieda t'Alla u riedet issib mezz kif tiringrazzjah.

Mhux sekondarju l-fatt illi għall-funeral tal-Papa ġew aktar minn mitejn delegazzjoni governattiva, jiġifieri ġew isellmulu rappreżentanti ta' aktar minn mitejn pajjiż differenti. Naturalment jaffettwa ħafna l-fatt li Ġwanni Pawlu II dam aktar minn sitta u għoxrin sena Papa. Imma l-fatt li hu kien żar il-pajjiż ta' dak li jkun ħoloq attitudni li biha l-Papa sar meqjus wieħed ta' ġewwa; qisu l-Papa sar jafni għaliex ġie f'pajjiżi. Hekk ukoll in-nazzjonijiet l-oħra. U l-kapijiet ta' dawn l-Istati ħassew huma wkoll id-dmir li jagħtuh omagġ bħallikieku kien wieħed ċittadin onorarju tagħhom.

*Irqaqat mill-Imghoddi*

# *Zmien id-Drus*



*kitba ta' JOE AXIAQ*

**Fuq l-andar Ta' Bembla fiż-Żebbuġ, fis-sajf kien isir id-dris taż-żerġha. Il-bdiewa kienu jżirġhu x-xgħir, mix-xgħir tikber iż-żbula fuq iz-zokk twil irqiq u meta ż-żbula tinxef, tinhasad bil-mingel. Kont tara għelieqi shaħ taħt iż-Żebbuġ biż-żbul niexef imewweġ maż-żiffa tas-sajf lest għall-ħsad. Iż-żera' kien jilħaq u jkun lest għall-ħsad f'daqqa u għalhekk min ma kellux familja bit-tfal li kienu jistgħu jagħtu daqqa t'id kien iqabbd lil xi ġuvintur jew irġiel u anke xebbiet biex jgħinu fil-ħsad. Kienu jħallsuhom bin-nofs ta' nhar jew bl-imqietgħa.**

Iż-żerġha kien jinhasad bil-mingel, jithalla fl-art u mbagħad jintrabat f'qatet. Il-qatet kienu jitgħabbew fuq il-ħmar bil-karettun u mill-għelieqi jittiehdu fuq Ta' Bembla. Għal dan il-ġarr, il-karettun kien jintrama b'zewġ lasti twal imwahnha wieqfa fin-naha ta' ġewwa tar-roti biex ikun jista' jinbena munzell għoli ta' qatet f'daqqa u jintrabat minn fuq għal isfel b'ħabel oħxon jew b'siegla. L-għaxxa tat-tfal kienet li jirbku fuq il-munzell ta' qatet fuq il-karettun u čeklem čeklem jitolqu bil-ħmar jiġbed it-tagħbija lejn ir-raħal bil-missier jew persuna adulta timxi fuq quddiem mal-ħmar bil-ħabel tar-riedni f'idejha. Fi żmien aktar imghoddi d-dris taż-żerġha kien isir bil-ħmar fuq il-qiegħa. Fi tfuliti sa tard is-snin sebgħin tas-seklu l-ieħor id-dris fiż-Żebbuġ kien isir fuq Ta' Bembla. Meta bdew deħlin it-trakkijiet, il-ġarr taż-żerġha mill-għelieqi beda jsir bihom.




Fuq Ta' Bembla kienet tinzel il-magna tad-dris taz-ziju Ġużepp. Iz-ziju kien daħħal il-magna tad-dris fiż-Żebbuġ għall-ħabta tal-1950 u dam jagħmel dan ix-xogħol għal aktar minn għoxrin sena. Kull familja kienet issib rokna fuq Ta' Bembla madwar il-magna tad-dris. Hemmhekk kienu jinħattu l-qatet taż-żerġha minn fuq il-karettun u jinbnew sewwa f'munzell fl-art. Meta jkun imissek tidres, il-missier jew xi ġuvnott tal-familja kien jitla' fuq il-munzell tal-qatet u jibda jitfa' qatta qatta 'l isfel. Din tkun mghoddija lil min ikun fuq il-magna jitfa' l-qatet biex jindirsu.

Mhux l-ewwel darba li l-magna kienet tifga jew taqbzilha xi waħda miċ-ċingi twal li jdawru l-makkinarju u tieqaf. It-tiben kien joħroġ fuq l-għarbiel jizzeleg. Tnejn min-nies, ġeneralment nisa jkunu firxu liżar magħmul minn xkejjer mihjutin flimkien biex mill-għarbiel it-tiben jaqa' fuqu u x'ħin jimtela jaqbd u ż-żewġ itruf minn kull naha u jiġru bih għal xi rokna jew mal-ħajt tas-sejjieh 'il bogħod mill-magna. Tnejn oħra jieħdu posthom u jkomplu sejrjn hekk, sakemm il-qatet kollha jindirsu. Minbarra t-tiben, mill-magna kien joħroġ ix-xgħir miż-żbula li kien jaqa' fi xkora. X'ħin timtela l-ixkora kienet tintrabat u titwarrab fil-ġenb minn xi raġel. Mal-ġenb tal-magna kienu joħroġu wkoll il-karfa u s-sifa, il-fdalijiet mill-iżbula u z-zokk, li kienu jingabru wkoll u jintużaw għal taħt in-nagħaġ u l-bhejjem fil-maqjel.

Il-proċess sħiħ kien jinvolvi hafna nies u min ma kienx ikollu familja kbira jew it-tfal ikunu għadhom zġar kien iqabbd lil xi nies mir-raħal, l-aktar tfajliet u ġuvintur u jħallashom xi haġa. Minħabba s-sħana tas-sajf, it-trab irqiq u s-sifa li kienu joħroġu waqt id-dris kienu jiddellku u jeħlu ma' dawk li jkunu jaħdmu madwar il-magna u kultant ma kontx tagħraf lil dak li jkun.

“Qisni sirt Tork” kien hemm min jgħid.

Billi kienet tkun qed toqrob il-festa tar-raħal, it-tfajliet kienu jilbsu maktur f'rashom jew xi kappell u lbies bil-kmiem twal, mhux biss minħabba x-xemx, imma wkoll biex ma jismarux żejjed għall-festa. Dak iż-żmien aktar ma kien ikollok ġilda bajda aktar kienet xi haġa attraenti u tal-moda.



Wara li jintemm il-proċess tad-dris, l-ixkejjer mimlija xghir kienu jingarru dritt lejn id-dar u jithallew fuq iċ-ċint tas-setaħ qabel jiddaħhlu u jinħażnu f'xi ghorfa jew f'xi kamra fid-dar. Ix-xghir kien jintuża bhala għalf għall-fniek u l-annimali ohra li kienu jitrabbew fir-razzett. Minn fuq Ta' Bembla t-tiben kien jerga' jitpoġġa fuq il-lożor tal-ixkejjer u jingarr lejn id-dar fuq il-karettun u jinħażen f'kamra apposta. Kważi kull dar kien ikollha kamra tat-tiben. Hafna kienu jsibuha bhala d-dar tat-tiben. Billi t-tiben ma kienx jingarr dritt lejn id-dar wara li jindires, fuq il-qiegħa kien ikun hemm xalata mit-tfal joqomsu u jilagħbu fuq it-tiben ta' dak u l-iehor, l-aqwa li ma jtajruhx u li ma jhalltuhx ma' xi munzell tiben ta' haddiehor. Filghaxija x'hin kien jidlam, ix-xogħol u l-attività kienu jibqgħu sejrjn, għax il-magna tad-dris kienet tkompli tidres sa tard bil-lejl għad-dawl tal-lampa tal-mantil. Dawk li jkunu dirsu kienu jistrieħu


daqsxejn u f'dik iż-ziffa tas-sajf l-irġiel u n-nisa kienu joqogħdu jtkellmu bilqiegħda fuq it-tiben u t-tfal jilagħbu u jaqbzu maġenbhom.

Haġa li kienet issir ftit jiem wara li t-tiben jittiehed id-dar, kien il-mili tas-saqqijiet bit-tiben ġdid. Dan kien isir kull sena. Kull saqqu jew mitraħ kien jibattal mit-tiben qadim li jkun niżel hafna u jkun kważi sar trab u jimtela b'tiben ġdid. It-tiben qadim mill-imtieraħ jintuża għal taħt in-nagħaġ fil-maqjel. Il-mitraħ kien jimtela sewwa bit-tiben billi kien jiċċatta u jinżel malajr u jsir ta' daqs normali. L-ghaxxa tat-tfal kienet li joqomsu u jaqbzu fuq il-mitraħ meta kien ikun għadu għoli, mimli bit-tiben ġdid.

Illum l-andar Ta' Bembla fejn kien isr id-dris inbena kollu u kull ma fadal huwa triq zghira bejn il-bini li twasslek fuq is-sies quddiem id-djar faċċata tas-Sagħtrija u Ras ir-Reqqa.

# RAYMOND CEFAL TAL-KELBA LTD.

- BUILDING CONTRACTOR
- CRANE &  
GENERATOR HIRE



"RayRita", Triq it-Tempju, Qala, Gozo.  
Tel: 2155 7847, 2156 2532 Mob: 9949 3169

"Il-biża' tal-Mulej hu l-bidu tal-għerf..." (Prov 1:7)

# Il-Gherf ta' Alla fil-Bniedem

Harsa lejn il-Ktieb tal-Proverbji

minn Fr. Charles Buttigieg

## Il-Ktieb tal-Proverbji


Il-ktieb tal-Proverbji intitolat Il-Ebrajk 'mixle selomoh' huwa l-eqdem ktieb minn fost il-kotba tal-Gherf. Il-generu letterarju dominanti fil-ktieb huwa msejjah 'maxal', jiġifieri l-proverbju, li kien jintuża bħala strument letterarju qawwi sabiex iwassal it-tagħlim. **Il-ktieb huwa attribwit lir-Re Salamun, meqjus il-patron tal-kitba sapjenzali u tlesta mill-kitba għal kollox wara sekli ta' hsieb madwar il-5 seklju Q.K. wara l-esperjenza iebesha u riflessiva tal-eżilju ġewwa l-Babilonja. Il-ktieb jittratta fuq kollox dwar l-Gherf traxxendentali bħala gwida tal-poplu t'Alla.** Naraw fuq kollox l-importanza tal-Gherf divin bħala Għalliem kbir u prinċipju divin. Minn naħa l-oħra l-għerf uman huwa meqjus bħala l-oghla virtù li timplika l-biża' t'Alla kif naqraw fil-bidu tal-ktieb: "Il-biża' tal-Mulej hu l-bidu tal-għerf..." (1:7 ara 9:10). L-importanza tal-ktieb narawha ukoll fil-Ġdid Testment fejn insibu 14 il-kwotazzjoni u madwar għoxrin allużjoni għall-ktieb.

## L-Ewwel Diskors tal-Gherf Ippersonifikat (Prov 1:20-33)

F'din is-sezzjoni naraw il-Persuna tal-Gherf li tghallem u s-sejha tagħha sabiex insegwuha. Hawnhekk ma għandniex il-missier li jghallem lil uliedu jew il-profeta li jeżorta lill-poplu imma għall-ewwel darba għandna l-Gherf li fl-Ebrajk originali hija femminili *hokma*, li bħala mara b'awtorità toħroġ fil-beraħ sabiex ixxandar it-tagħlim. Infatti t-test originali Lhudi kif ukoll il-Grieg qiegħed dejjem fit-3 persuna femminili singolari. Il-maskil tal-Gherf fil-Malti huwa uniku fost il-lingwi semitici u jitlob studju interessanti dwar l-orijini tal-kelma Maltija. Kelma li toqrob lejn il-femminil Ebrajk u Grieg hija forsi l-kelma 'Intelligenza'.

L-Gherf dejjem jagħti direzzjoni lill-hajja tal-bniedem. Fl-ambjent patrijarkali tal-familja Lhudija il-figura tal-missier dejjem kellha dan ir-rwol sabiex il-missier dejjem jghallem lil ulied sabiex jagħmlu t-tajjeb u jaharbu l-hażin. Naraw l-importanza tal-għerf fil-bibbja u r-responsabbiltà tal-ġenituri li jedukaw lill-uliedhom fil-passi tal-Gherf.

F'din is-silta tal-bibbja (Prov 1:20-33) naraw l-intelligenza li tghallem bħala profeta fit-toroq u fil-beraħ u tistieden lil kulhadd biex jisimghuha. Infatti mbagħad fis-sezzjoni ta' wara s-silta tagħna, naraw fil-kapitlu 2 naraw lill-imghallem li jwiegħed il-għerf bħala don ta' Alla u importanti għall-hajja morali u reliġjuża sabiex il-bniedem ikollu s-sigurezza u l-paċi. Din hija r-rebħa tal-Gherf.



Din l-istedina tal-Gherf għat-tagħlim narawha fl-ewwel kapitlu tal-ktieb tal-Proverbji b'mod partikulari, kif ukoll fil-kapitli 30 u 31. L-Gherf jidher bħala persuna fil-kapitli 8 u 9.

## Konklużjoni

L-Gherf fil-Proverbji, naraw l-Gherf li mill-gholi jiggwida l-poplu sabiex jisma' minnu u għalhekk iservi bħala messagġier t'Alla u għalhekk tagħti validità lit-tagħlim tiegħu. L-Gherf fuq kollox jipprefigura l-missjoni pubblika ta' Kristu li għallem it-triq tas-salvazzjoni. Għalhekk l-Gherf għandu sehem importanti fir-Rivelazzjoni t'Alla li tilhaq il-qofol tagħha fi Kristu fl-Inkarnazzjoni: "izda għal dawk li huma msejħin, sew Lhud sew Griegi, Kristu huwa l-qawwa ta' Alla u l-Gherf ta' Alla" (1 Kor 1:24). Niftakru għalhekk izda l-importanza tal-kitba tal-għerf f'din l-era fejn wara l-eżilju, meta spicċaw is-slaten u l-profeti karizmatiċi kien dan l-Gherf li beda jmexxi lill-poplu t'Alla mxxerred ma' kullimkien, fid-djaspora, fit-triq tal-hajja u dik korretta.

## Bibliografija

- ALETTI, J.-N., "Parole et séduction en Prov I-IX", VT 27 (1977) 129-144.
- GUINAN, M.D., "Images of God in the Wisdom Literature", *The Bible Today* 38 (July 2000) 223-227.
- G. KITTEL – G. FRIEDRICH, (eds.) ing.: G.W. BROMILEY, *Theological Dictionary of the New Testament* in C.D. ROM, Grand Rapids, MI, 2000.
- MEYNET, R., *L'Analisi Retorica*, Brescia 1992.
- MURPHY, R.E., "Wisdom and Eros in Proverbs 1-9", *CBQ* 50 (1988) 600-603.

## APPREZZAMENT

## Dun Anton Dimech

1940 - 2011

Dun Anton twieled fit-12 ta' Ġunju 1940, iben Ġuzepp Dimech u Roża xebba Dimech ukoll. Ġie mgħammed mill-Kappillan taż-Żebbuġ ta' dak iż-żmien Dun Frangisk Mercieca. Sa minn twelidu kellu jibda jikkumbatti. Kif twieled daqq *air-raid* u ommu kellha tahrab bih lejn ix-xelter.

Peress li missieru kien purtinar fl-Iskola Primarja tal-Għasri, Dun Anton beda l-iskola Primarja tiegħu fl-Għasri. Aktar tard attenda fil-Liceo fir-Rabat Ghawdex. Bil-ghajnuna u l-inkoraġġiment ta' Mons. Andrea Vella, tgħallem il-Latin u nibtet fih il-vokazzjoni għas-sacerdozju. Fl-1957 beda l-kors tal-filosofija u t-teoloġija fis-Seminarju Maġġuri tal-Qalb ta' Ġesù fir-Rabat Ghawdex.

Ġie ordnat Sacerdot mill-Isqof t'Ghawdex l-E.T. Mons. Ġuzeppi Pace, fil-katidral t'Ghawdex, nhar il-5 t'April 1964, fl-età ta' 24 sena. Kien għamel il-Prima Messa tiegħu fl-24 ta' Mejju 1964 u ppriedkalu Patri Fidiel Kapučċin. Ġie msejjah mill-Isqof t'Ghawdex Mons. Nikol Ġ. Cauchi sabiex jibda jgħallem is-Socjoloġija fis-Seminarju Maġġuri, kif ukoll il-Malti fis-Seminarju Minuri t'Ghawdex.

Il-Kappillan Dun Frangisk Mercieca talab lill-Isqof sabiex Dun Anton jibqa' joffri s-servizz pastorali tiegħu fil-parroċċa ta' Santa Marija fiż-Żebbuġ, kif fil-fatt għamel għal 47 sena shaħ. Il-quddiesa tal-5.00 a.m. kienet parti sinonima mal-hajja ta' Dun Anton fejn ta' kuljum, sajf u xitwa, kien iqum kmieni jiftah il-knisja u jqaddes tal-ewwel. Dan għamlu għal iktar minn 40 sena! Għal diversi snin kien iqaddes kull nhar ta' Sib t matul ix-xhur tas-Sajf fil-kappella tas-Sorijiet Frangiskani fil-Qbajjar.

Fil-parroċċa Dun Anton regolarment kien iqarben il-morda fi djarhom. Kien Assistent Ekkleżjastiku tal-Azzjoni Kattolika fiż-Żebbuġ.

Kien Editur tar-Rivista tal-Ghawdxin: *Il-Hajja f'Ghawdex*, u kittieb ta' għadd ta' artikli interessanti li deħru f'*Il-Lehen is-Sewwa*, f'*Il-Hajja f'Ghawdex* u f'*L-Għolja taż-Żebbuġ*. Kiteb ukoll xi poeziji.

Għal hafna snin kien jagħti daqqa t'id fl-

Uffiċċju Parrokkjali, fejn fost affarijiet oħra, irnecxielu johloq Indiċi tar-Registri Parrokkjali kollha sabiex min ikollu bzonn certifikat mill-uffiċċju parrokkjali jkun jista' jinqeda b'facilità u mingħajr telf ta' hin. Kien espert fil-qasam tal-biedja u iżjed fil-qasam tas-sajd. Imma, minkejja dan, qatt ma halla l-pasatempi tiegħu jtellfuh b'xi mod la mill-qadi ta' dmirijietu bhala saċerdot, la fil-hidma pastorali tiegħu u lanqas mit-tagħlim tiegħu.

Kien jinteressa ruħu fil-bniedem shiħ, tant li għal hafna snin kien jgħin lil hafna billi jimlielhom il-formola tal-*Income tax*, formoli tal-passaport jew formoli oħra. Tazza kamomilla *home-made* kien jippreferiha minn grokk wiskey tal-ifjen kwalità. Dun Anton kien jinsisti fuq il-htieġa tad-direzzjoni spiritwali tal-għaqdiet tar-raħal tagħna. l-aktar tal-Klabb tal-Futbol taż-*Żebbuġ Rovers* u tal-Klabb tal-Boċċi fil-Qbajjar.


Kien imfittex għall-priedki prattiċi tiegħu, għall-qrar u biex jipprepara lill-adolexxenti u ż-żgħażaġh għall-eżamijiet tal-Malti fil-Livell Ordinarju u fil-Livell Avanzat.

Kien devot kbir ta' San Ġuzepp, ta' Santa Marija u tal-Ewkaristija, tant li fil-ġranet ferjali kull nhar ta' Tlieta kien iqaddes il-quddiesa votiva ta' San Ġuzepp, kull nhar t'Erbgħa il-quddiesa tal-Madonna, u l-Hamis il-quddiesa tal-Ewkaristija. Id-devozzjoni lejn Sant'Antnin ma kinitx nieqsa fih. Sakemm kien possibbli, kien imexxi l-Adorazzjoni Ewkaristika ta' nhar ta' Hamis għas-sacerdoti u l-erwieh ikkonsagrati. It-talba tar-Rużarju kienet għalih il-hobz ta' kuljum.

Dun Anton kien bniedem dhuli, ikellem lil kulhadd, ta' zaqqu f'fommu, taf fejn int miegħu, ma jridx unuri, jibza' mill-postijiet ta' responsabbiltà diretta, saċerdot li tispikka fih l-ubbidjenza lejn l-awtorità u lejn il-Maġisteru tal-Knisja, iben denn tar-raħal taż-Żebbuġ. Bniedem aġġornat li tgħallem il-kompjuter meta kien diġà rtira u hareg bil-pensjoni.

Il-Mulej sejjahlu għall-premju tal-eterinità nhar is-Sibt 14 ta' Mejju 2011 ma' sbieħ il-jum.

Ma' San Pawl, Dun Anton seta' jgħid: 2Tim:4:6 *Nghid għalija, demmi ġa mxerred b'sagrifiċċju, u żmien it-tluq tiegħi wasal.* 2Tim:4:7 *Tqabadi it-taqbida t-tajba, temmejt il-ġirja, ħarist il-fidi.* 2Tim:4:8 *Mill-bqija hemm merfugħa għalija l-kuruna tal-gustizzja, li biha f'dak il-Jum iħallasni l-Mulej, l-Imħallef gust, u mhux lili biss, imma wkoll lil dawk kollha li jkumu għexu fl-imħabba tad-Dehra tiegħu.* Aġhtih Mulej, il-mistrieħ ta' dejjem.



Fr Noel Saliba

## Gherq Sinjur


Fost l-aktar affarijiet li poġġew lil Għawdex fuq il-mappa tad-Dinja tas-seklu tmintax kien bla dubju ta' xejn l-Gherq Sinjur, pjanta rari li tikber fuq il-Ġebbla tal-Ġeneral fid-Dwejra. Dwar din il-pjanta kitbu diversi awturi qodma bħal Ġian Franġisk Abela, Gann Franġisk Bonamico, il-Konti Ciantar u naturalment Agius de Soldanis fost l-oħrajn.

F'din is-sensjela irreferejt spiss għall-kitbiet ta' dan l-Għawdexi għaliex minkejja d-difetti li jista' jkollu fil-mod kif jitratta xi suġġetti, madanakollu żgur li ebda kittieb iehor ma kiteb b'imħabba ġenwina lejn art twelidu, Għawdex.

Fl-istorja manuskritta tiegħu dwar Għawdex, għandu taqsima shiha dwar din il-pjanta rari u li kienet meqjusa li għandha kwalitajiet uniċi li jfejqu diversi tipi ta' mard. Madanakollu, De Soldanis jibda' din it-taqsima fuq nota patrijottika għall-aħħar. Huwa jgħid li kull pajjiż fid-Dinja għandu xi haġa partikolari li ma ssibha f'ebda pajjiż iehor. Huwa jgħid li Għawdex għandu l-Gherq Sinjur għalkemm l-isem popolari fost l-istudjużi huwa 'Fungus Melitensis'. De Soldanis ma għoġbitux din l-affari li l-aktar haġa importnati issemmiet għal Malta kif għal Malta wkoll issemmev il-fossili popolari bħal ilsien San Pawl u għajnejn is-serp għalkemm dawn l-aktar li kienu jinstabu kienu f'Għawdex. De Soldanis jibqa' jgerger dwar dan fejn jgħid li "*L-istess jigrì fuq dan l-Gherq Sinjur li jinbet f'Għawdex, fuq daqsxejn ta' skoll; dan jigrì msejjah Malti, waqt li għandu aktarx msejjah Għawdexi. U dan biss?*".

Sfortunatament de Soldanis ma hallielna ebda stampa jew disinn ta' din il-pjanta għalkemm jiddeskrivi fid-dettall il-kompożizzjoni tagħha, fejn u meta tikber, kif tingabar u kif tintuża bħala medicina. Ma' dan l-artiklu allura qiegħed ingib inċiżjoni ta' din il-pjanta li jgħib Louis de Boisgelin fil-ktieb tiegħu '*Ancient and Modern Malta*' stampat minn G&L Robinson f'Londra bid-data ta' l-1 ta' Mejju 1804.


L-inċiżjoni hija interessanti għax fejn fil-parti l-kbira ta' l-inċiżjonijiet li ppubblika Boisgelin dawn hadhom minn fuq il-ktieb ta' Jean Houel li dwaru tkellimt bosta drabi




f'dawn l-artikli, f'dan il-kas ippubblika diversi partijiet ta' din il-pjanta li ma nsibuhom fl-ebda pubblikazzjoni oħra. Fil-fatt l-inċiżjoni turi l-pjanta meta tkun qed tikber, meta ssir miksija bi fjuri żgħar, kif ukoll diversi partijiet tal-pjanta. L-inċiżjoni hija mmarkata bħala Plate XI u għandha qisien ta' 268 x 210 mm. Ma nafux min kien l-awtur tagħha.

Llum nafu li hafna mill-propjetajiet mediċinali li kienu jaħsbu li kellha din il-pjanta, uhud minnhom mirakolużi ma kienu hekk xejn. Llum, għalkemm nafu li tikber f'xi postijiet oħra xorta hija pjanta rari hafna u waħda mill-akbar popolazzjonijiet tagħha jinstabu fuq il-Ġebbla tal-Ġeneral. Għal dan il-għan il-Ġebbla tal-Ġeneral illum hija sit protett u fuqha jistgħu jitilgħu biss persuni għal raġunijiet ta' riċerka.





# Ghawdex 400 sena ilu



Riċerka ta'

Paġna mill-Arkivju Nazzjonali - 194

Joseph Bezzina


© 2011

## Bandu dwar il-bejgħ tal-ilma fis-Sajf

Id-dokument numru mija erbgha u disghin li qeghdin nippubblikaw f'din is-sensiela ta' paġni mill-Arkivju Nazzjonali ta' Ghawdex jikkonsisti f'tagħrif dwar Bandu li ghandu x'jaqsam mal-bejgħ tal-ilma fis-sajf. Jinsab reġistrat fit-tielet volum tal-*Acta tal-Universitas Gaudisii*, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798) folju 33r (NAG, UG, *Acta*, 3/1610–1611, 33r).

Din hi t-traskrizzjoni tad-dokument:

*Marino Hellul, publico serviente, ne ha riferito de haver buttato bandi nelli loci soliti e consueti di quest'Isola del Gozzo per ordine delli Signori Giurati che d'hoggi inante li saccari che vendono acqua habbiano vendere la quartara d'acqua per grani uno e piccioli tre sotto pena di pagare tari quattro per ogni volta che controverrano; cioè la mità all'Università e l'altra mità alli cattapani ...*



Dan id-dokument iġib id-data tal-1 ta' Lulju 1611 – tliet mit sena ilu sewwa – fil-bidu tas-sajf meta l-bjar tan-nies tar-Rabat jibdew jinxfu. In-nies kien ikellha tinzel timla' l-ilma mill-Għajn il-Kbira, jew inkella tixtrih minghand il-bejgiegħa tal-ilma. Dawn kienu jgörruh jew f'garar fuq spallejhom jew inkella f'garar ikbar imdendla mis-sarġ ta' hmara, ġarra kull naħa. Is-sarġ tal-ġild kien ikun fuq pannell, jiġifieri biċċa drapp hoxxna li tinfirex bejn is-sarġ u d-dahar tal-hmara biex din ma tinselaħx bit-thakwik tal-ġild.


Marino Hellul, li kien jaġħmel xogħol ta' messaġġier mal-Università, mar iwahħal il-Bandu dwar il-bejgħ tal-ilma fil-postijiet tas-soltu. Dawn il-postijiet, nafu minn dokumenti oħra, kienu l-bieb tal-Knisja Matriċi ta' Ghawdex fiċ-Ċittadella u taħt loġġa kbira fil-pjazza ewlenija tat-Tokk. Taħt din il-loġġa – li kienet fejn illum hemm il-Banca Giuratale – kienu jingabru n-nies biex ibiġhu u jgħidu kelma. Fl-1 ta' Lulju, Hellul irrapporta lill-ġurati li l-Bandu kien twahħal – *buttato*, iġhid id-dokument kif kienu ordnawlu jaġħmel.

Id-dokument jirreferi għas-saccari – kelma mill-Isqalli *saccaria* li tirreferi preċiżament għal dawk li xogħlhom kien il-bejgħ tal-ilma. Dawn, imsieken, kellhom biċċa xogħol ta' strapazz jimlew l-ilma mill-Għajn il-Kbira u mbagħad jitqanzhu bih sar-Rabat. Milli jidher, kulhadd jitlob kemm ifettillu.

Il-Bandu jagħti ordni stretta lis-saccari li hadd ma' jista' jbiegħ l-ilma iktar minn *grani uno e piccioli tre* jew habba u tliet idwiener kull *quartara*.

*Grani uno e piccioli tre* jew habba u tliet idwiener jiġu f'tit milleżmi ta' Ewro. Habba kien fiha sitt idwiener – l-iżgħar denominazzjoni ta' flus li qatt intużat Malta u Ghawdex. *Quartara* kien fiha 5.4 litru. X'hin tikkunsidra l-battikata li jkunu hađu dawn is-saccari biex tellgħu l-ilma, ifisser li dan l-ilma ma kienx qiegħed jinbiegħ għoli.

Min ibiġh iktar minn hekk kien ibati l-konsegwenzi ta' multa kbira hafna, multa ta' erba' irbghajja, li jiġu sitt ċenteżmi u erba' milleżmi tas-sistema Ewro.




**SMUGGLER'S CAVE**  
BAR • RESTAURANT • PIZZERIA  
Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

HOME MADE PASTA IS OUR SPECIALITY



**XHIEDA NISRANIJA FL-ISTORJA TAL-KNISJA GHAWDXIJA****Consolata Portelli  
(1921 - 1999)**

Consolata Portelli twieldet fl-4 ta' Ottubru 1921, bint Franġisku Portelli u Concetta mwiela Xerri, fl-Isptar ta' Ghawdex. Hija kienet it-tmien wild. Billi twieldet ir-Rabat giet mgħammda fil knisja ta' San Ġorġ.

Consolata hadet l-edukazzjoni primarja fl-iskola tal-Qala u fl-aħħar sena f'dik tan-Nadur. Wara attendiet l-iskola sekondarja tar-Rabat. Hi u xi studenti oħra kienu joqogħdu għand wahda mara u tiġi d-dar għal *weekend* biss. Meta kellha erbatax-il sena mardet, tant li amministrawha s-sagrament tal-griżma tal-morda. Meta fieqet ma riditx tkompli l-iskola iżda huha l-kbir issikkaha biex tkompli. Irnexxielu jikkonvinċiha; fl-iskola kienet iġġib riżultati tajbin u kienet maħbuba mill-ghalliema u anki mill-istudenti.

Komplet pass wara pass sakemm laqgħet għalliema. Hija qdied din il-missjoni tagħha bis-serjeta'. Ma kinitx tagħmel preferenzi għax kienet tgħid li kulhadd għandu xi haġa tajba fih. Ix-xogħol tagħha ta' għalliema ma kienx jispicċa mal-ħin tal-iskola. Kienet tlaqqa' lis-seba' neputijiet tagħha biex tgħin hom fil-*homework* jew tgħallimhom. Ġie li kienet teħodhom xi ħarġa wkoll. Ġie li kienet tistieden xi tfal oħra li kienu jkunu batuti fl-iskola biex tgħin hom. Dan kienet tagħmlu mingħajr ebda interessi ta' flus. Anzi kienet dejjem tagħtihom xi haġa biex tagħmlilhom il-qalb.

It-tieni kamp li hadmet fih kienet l-Azzjoni Kattolika. Fil-bidu tas-snin erbghin bdiet l-Azzjoni Kattolika tan-nisa fil-Qala u kienet il-presidenta. Thabtet ukoll biex tibda l-friegħi tat-tfal u l-istudenti u ta' dawn kienet ukoll il-presidenta. Il-pjaċir tagħha kien li tgħallem u kienet tiehu hsieb it-tfal sewwa. Kienet tmur tiġborhom mid-dar u terġa' twassalhom wara l-laqgħa biex il-ġenituri jkollhom mohħom mistrieħ. Darba fis-sena l-Azzjoni Kattolika kienet torganizza *quiz* għat-tfal u barra li kienet thejjihom għal dan l-iskop, fil-laqgħa kienet anki tlaqqagħhom id-dar. Mhux ta' b'xejn li t-tfal kienu jhobbuha hafna. Damet presidenta ta' dawn il-friegħi sakemm mietet. Fetħet ukoll il-fergħa tan-nisa miżżewġa.

Tul l-aħħar xahrejn ta' hajjitha ma setgħetx tattendi, iżda xorta wahda kienet tibgħat ilhom il-materjal filwaqt li tara r-rassenja u l-minuti. Għalhekk hija pperseverat f'din l-għaqda sal-aħħar avolja l-Azzjoni Kattolika ġie li għaddiet minn żmien diffiċli. Iżda hija ntelqet f'idejn Alla u rnexxielha tkompli.

Kienet tgħin fil-parroċċa anki f'modi oħrajn. Hija kienet tgħin fil-knisja, fl-adorazzjonijiet, fix-Xirka tal-Isem Qaddis ta' Alla, u kienet ukoll membru tal-kor parrokkjali. Mhux biss kienet membru iżda kienet thegġeġ lill-oħrajn biex jingħaqdu ma' dan il-kor.

Kienet persuna li gġib il-paċi. Kienet tiġbed lil kulhadd lejha u kellha dejjem tbissima fuq fommha. In-nies kienu



jafdawha u kienu jfittxuha għall-pariri tagħha. Jekk kienet tilmah xi diżgwid, hija kienet tersaq u tikkalma kollox. Darba xi hadd qalilha: "Qatt ma smajtek tgħajjat ma hadd" u hi wieġbet: "Meta trid tikkoreġi, trid tuża l-imħabba, għax meta tgħajjat ma tkun qed tagħmel xejn ħlief tiżvoga u ma thalli l-ebda ġid." Kienet ġeneruża hafna. Kienet tgħin kemm bil-flus u kemm fl-affarijiet tal-ikel. Ghenet ukoll hafna lill-missjoni ta' Patri Ġuzepp Portelli S.J. u għamlet hafna boroż ta' studju fl-Indja.

Irnexxielha tagħmel dan kollu billi kienet persuna ta' talb. Kienet titlob għall-konverzjoni tal-midinbin u kienet tgħid il-ġakulatorja: "Ġesù, Marija, Ġuzeppi, salvaw l-erwieħ" biex tpatti għad-dagħa.

Kellha mħabba speċjali lejn Ġesù Sagramentat. Qabel kienet titqarben kienet tipprepara ruhha għal hafna hin. Meta kienet marida n-neputija tagħha kienet twasslilha l-Ewkaristija d-dar u qabel titqarben kienet tgħaddi xi hin tkanta u tfaħħar lil Alla. Ma nistgħux ninsew li meta kien isir il-vjattu kienet tmur u tiehu t-tfal magħha biex ikantaw. Dan kienet tagħmlu qabel tmur l-iskola; daqqa xemx u daqqa xita u ma kienet taqta' qalbha minn xejn.


L-altruwiżmu tagħha kompli sal-aħħar. Baqgħet tisma' lil haddieħor u tgħin kif tista'. Fl-aħħar marda tagħha kienet maħbuba mit-tobba u min-*nurses* tant li kienet dejjem ottimista. Darba wieħed tabib staqsieha għaliex giet imsemmija Consolata. Hija dlonk wegħbitu li Alla riedha tikkonsla lin-nies. Dan it-tabib kompli: "Hekk għamilt hajtek kollha."

Mitluqa b'fiduċja lejn Alla u lejn San Ġuzepp, il-patron tal-parroċċa tal-Qala, baqgħet kalma sal-aħħar. Halliet din id-dinja nhar is-Sibt 5 ta' Gunju 1999 lejlet il-festa tal-Korpus fir-residenza tagħha fil-Qala.


(Dan il-profil huwa bbażat fuq kitba personali tan-neputija tagħha Conette Portelli).

**Angelo Xuereb**

Għawdex Online (30)



# L-aħbar dwar Għawdex Online




riċerka u kitba ta' SALVU FELICE PACE, [sfelicep@go.net.mt](mailto:sfelicep@go.net.mt)

Qed ngħixu fi żmien meta l-aħbar saret kważi tiddetermina r-ritmu tal-hajja. Bil-mezzi ġodda ta' komunikazzjoni sirna nfittxu l-aħbar instantanja. Xi kultant anke naqtgħu l-konverżazzjoni ma' xi hadd għax waslilna sinjal li dahlet l-aħħar aħbar.

Eċċezzjoni – l-aħbar dwar Għawdex. Rari hafna li xi aħbar minn Għawdex tiddomina fuq il-midja Maltija. Il-midja tippreferi li taddotta l-kronaka bħala l-mezz li biha twassal l-aħbarijiet dwar Għawdex. Hekk insibu li fis-*Sunday Times of Malta* jitpoġġew diversi aħbarijiet dwar attivitajiet li jkunu sehħew f'Għawdex flimkien ma' diversi ritratti u avvizi dwar attivitajiet li ser ikunu jsehħu fil-ġimgħa ta' wara. Interessanti li dawn l-aħbarijiet jiffurmaw kronaka ta' mill anqas erbgħin paġna f'[www.timesofmalta.com](http://www.timesofmalta.com) bl-attivitajiet kollha li sehħew f'Għawdex f'dawn l-aħħar tlett snin. Kull ma trid tagħmel biex issibhom hu li tidhol fis-sit, tagħfas, fuq *News* u wara aghfas fuq *Gozo*.

Il-portal [www.maltarightnow.com](http://www.maltarightnow.com) taddotta wkoll il-kronaka iżda tikkonċentra aktar fuq aħbarijiet relatati mal-ekonomija Għawdxija, għalkemm issib aħbarijiet dwar attivitajiet kulturali u materji oħra. L-aħbarijiet huma miġbura fit-taqsimha Għawdex u b'mod ġenerali hemm issib hames aħbarijiet reċenti, bl- aħbar aktar reċenti telimina l-aħħar aħbar fil-lista. Servizz tajjeb u aġġornat hafna.

Il-websajt [www.gozonews.com](http://www.gozonews.com) fis-sezzjoni *News* taqsam l-aħbarijiet f'dawk ta' Għawdex u f'dawk ta' Malta. L-aħbarijiet huma pprezentati b'mod attraenti b'ritratt ma' kull storja. Is-sit għandha wkoll arkivju tal-aħbarijiet kollha li jkunu deħru dwar Għawdex. Dan l-arkivju jmur



lura għas-sena 2006 u ssibu fl-istess paġna li tinfetah meta tagħfas fuq it-titlu tal-aħbar li tinteressak.

Il-kronaka hija wkoll il-metodu ta' kif l-aħbarijiet dwar Għawdex jidhru f'dan il-magażin. Fittixt *online* dwar kopji ta' *Il-Hajja f'Għawdex* u hemm ukoll jidhru diversi edizzjonijiet bi kroniki li jipprezenta tant tajjeb u b'tant dedikazzjoni Charles Spiteri. Hallejt barra n-numru kbir ta' aħbarijiet li jinsabu *online* dwar Għawdex u li jinvolvi l-emigranti Maltin u Għawdxin. Biċċa xogħol għal darb'ohra.


*Cafè & Wine Bar*

# KAPUTA

*Pizza & Local Dishes*

---

60 St. Joseph Square Qala, Gozo,  
Tel: 27201355, Mob: 99272074




## Peter's Butcher Shop

*For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...*

St. Joseph Square, Qala Gozo  
Mob: 7905 5051 • Tel: 2785 5051

# IL-BIES

(Dan huwa d-dsatax-il artiklu minn sensiela dwar l-ghasafar li jbejtu f'Ghawdex)



kitba u ritratti ta' JOE SULTANA



Bies adult

Il-Bies huwa l-iżjed ghasfur li għandu konnessjoni ma' l-istorja tal-Gżejjer Maltin. Fl-1522 l-Imperatur Karlu V ta b'kera l-Gżejjer Maltin lill-Kavallieri ta' San Ġwann għal renta nominali ta' Bies fis-sena. F'dawk iż-żminijiet, u anke minn hafna sekli qabel, il-falkunerija kienet importanti hafna. Minhabba f'hekk ġieli kittieba rreferew għal Bies bl-isem il-Falkun ta' Malta. Iżda l-Bies mhuwiex tal-gżejjer Maltin biss. Diversi razez tiegħu jinstabu mxerrdin kważi mad-dinja kollha. Il-Bies minn dejjem kien wiehed mill-aqwa u mill-ahjar speċi mit-tajr tal-priża fil-qasam tal-falkunerija, minhabba s-saħħa u l-veloċità tiegħu.



Żewġ frieh lesti biex itajru qrib il-bejta f'Ta' Ċenċ

Il-Bies (bl-Ingliż *Peregrine Falcon*) xjentifikament huwa magħruf bl-isem *Falco peregrinus*. Il-kelma *falco* ġejja mill-Latin *falx* (ġenittiv *falcis*) li tfisser mingel, x'aktarx minhabba il-munqar jew id-dwiefer li għandhom għamla ta' mingel. Il-kelma *peregrinus* tfisser *pellegrin*, strangier,

jew wiehed li jivvjaġġa lejn postijiet imbiegħda. Ir-razza tal-Bies li tbejjet fil-Mediterran, inkluż f'Ghawdex, hija xjentifikament magħrufa bħalha *brookei*. Din ir-razza kienet imsemmiha hekk b'edikazzjoni għall-ornitologista Brittaniku A.B. Brook li kien qabad par Bies ta' din ir-razza f'Mejju ta' l-1871 mill-Isola della Vacca, f'Sardinja, fejn kien għamel xi żmien jistudja dwar l-ghasafar.


Fl-1799, fi żmien it-taqbida mal-Franċiżi, il-kurjer Ghawdexi Salvatore Vella kien mar fuq tlett missjonijiet f'Napli u Sirakuza biex jitlob l-ghajnuna u ikel. F'okkazzjoni minnhom ha miegħu żewġ bisien bħala rigal, biex jinghataw f'isem shabu l-Ghawdexin, lir-Re tar-Renju Sqalli. Dak iż-żmien, ir-Renju Sqalli kien ikopri minn Napli sa Sqallija. Agius de Soldanis, fil-famuż manuskritt tiegħu li jgħib id-data ta l-1746, bit-titlu ta' "*Gozo Antico-Moderno e Sacro-Profano, Isola Mediterranea adiacente A Malta Africana*", isem mi li f'Ghawdex kien hawn tmien postijiet, s e b g h a m i n n h o m madwar il-kosta, fejn kienu jitwaqqfu xibkiet kbar (*paragni*) biex jinqabdu diversi speċi ta' bisien għall-falkunerija.



Il-Bies fuq waħda minn sett bolol mahruġ fl-1987

Fl-imghoddi, il-Bies kien residenti u jbejjet regolari fl-irdumijiet tan-nofsinar u lbiċ t'Ghawdex. F'dawn l-ahhar snin ġieli zamm xi par fis-sisien f'Ta' Ċenċ u tal-Ponta tal-Wardija u rnexxielu jbejjet. Imma sfortunatament hafna drabi jispiċċa vittma ta' kaċċa illegali. Minbarra li ġieli jbejjet, xi ftit tal-passa jidhru wkoll, imma mhux f'numri kbar.

Ir-raġel u l-mara għandhom l-istess kuluri. Imma bħall-biċċa l-kbira tat-tajr tal-priża, il-mara tkun kemxejn akbar.



Ta' Ċenċ fejn ġieli bejjet il-Bies

Fil-fatt ir-raġel ikun fih minn 38 sa 45 ċentimetri tul, filwaqt li l-mara ikun fiha minn 46 sa 51 ċentimetru. Il-Bies minn fuq griz kahlani. Rasu hija iżjed skura u taht għajnejh għandu dabra sewda ġejja

għall-ponta. Minn taht abjad bi strixxi suwed, irqaq mimdudin. Denbu bil-faxxi skuri. Meta tajjru 'l-frieh ikunu kannella skuri minn fuq u minn taht ikollhom marki skuri neżlin 'l isfel.

Il-Bies maghruf għal heffa u s-sahħa li għandu u jaqbad għasafar, anke ta' daqs ta' borka, fl-ajru. Normalment il-mara tbid tliet bajdiet għall-aħħar ta' Frar jew f'Marzu fuq xi xifer jew f'toqba fis-sisien ta' fuq il-baħar. Il-bajd ikun miksi bi dbabar skuri u ċari, kannella fl-aħmar, u jiehu madwar erba' ġimghat biex ifaqqs Meta l-mara tkun issaħħan il-bajd ir-raġel iġbilha l-ikel hu mill-għasafar li jaqbad. Meta jfaqqsu l-frieh ikunu miksija b'rix qisu suf bajdani. Minn taht dan ir-rix fin jibda jikber ir-rix normali u meta jkollhom xi hames ġimghat il-frieh jibdew iħallu l-bejta. L-istaġun tal-bejta jahbat mal-passa tal-għasafar fir-rebbiegħa, biex b'hekk ikun hawn iżjed għasafar x'jaqbad.

## Esperti fis-servizzi tal-vjaġġar...



**TravelServices**  
LIMITED

A member of the **KDM** Group

- Ġiti...
- **Cruises...**
- Titjiriet... anke tal-Low Cost
- **Lukandi... u akkomodazzjoni oħra**
- Kiri tal-karozzi u ħafna servizzi oħra

Tel: Victoria Gozo: 21561212/3 Valletta: 21235772 or [info@jpetravel.net](mailto:info@jpetravel.net)



57, MAIN GATE STREET, VICTORIA, GOZO.

Prop.: Mario P. Grech F.A.D.O. (Lond.)

Appointments for  
**EYE TESTING / EXAMINATION**  
by the Latest Computer Technology  
and Eye Specialists

Telephone: 55 65 28 / 56 33 31


A Whole New Look

## Sharmain's Styling Salon

Our Lady of Victory  
Crt/1  
Triq ta' Kassia  
Qala, Gozo  
Tel: 2156 6236

## Imperial Eagle

**DAILY (from Monday to Friday)**  
Transport of goods between  
**Gozo & Malta and Malta & Gozo.**



Contact: **Joseph Spiteri**  
"Villa Loreto" Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521

Ghext il-Mandraġġ (9)

# Dilora u Fonzu tallaba bi professjoni



kitba ta' ANTON SPITERI

Liz-żmien inessi t-tbatija u l-imghoddi jibda jidher kollu sabih. Meta niftakru fit-tfulija ta' hamsin sena ilu ma rridux ninsew il-faqar, il-mard u n-nuqqas tat-tagħlim. Il-qassisin, it-tobba u l-ghalliemma kienu jghinu hafna biex il-hajja tinbidel għall-aħjar. Nixtieq nitkellem fit-tul fuq tnejn min-nies li għalkemm kienu mwarrba mis-soċjetà, kienu żewġ karattri tassew helwin. Dilora u Fonzu kienu żewġ aħwa tallaba bi professjoni. Huma żewġ miżerabbli tan-naħa tagħna li ma ninsihom qatt u tassew bqajt miġbud lejhom. Tfal ta' inhawi ohra kienu jittantawhom, biss aħna konna naqduhom, u huma kienu jhobbuna.

Fonzu u Dilora twieldu tallaba, minn familja ta' tallaba li kienu jduru raħal raħal qishom żingari. Dawn kellhom huhom Malta, oħthom mal-anzjani fl-isptar u Marija li kienet miżżewġa u kellha tifel wiehed li miet b'diżgrazzja fl-aħjar ta' żoġhżitu. Dilora kienet mara rqiqa u qasira u ma nafx għala kienu jghidulha tal-Ġgant, hekk jew hekk ma harġitx għar-razza. Dilora kienet dejjem bl-istess libsa sewda li xeddet darba u ma neżgħetha qatt



lanqas biex tahsilha. Fix-xitwa kienet tilbes l-ghonnella ukoll

Fonzu għadu ċar quddiem għajnejja b'qalziet wiesa' qanpiena, beritta mxengla u mixja mfeġġha, b'daqsejn ta' pipa f'tarf haqlu. Hu kien aktar mimli minn oħtu. Fonzu kien jilbes is-sidrija u meta jkun il-ksieh kien ixidd ġlekk.

Hwejjeġ kienu jaqilgħu kemm iridu u kienu jittfegħuhom id-dar u jużawhom bħala friex. Huma kienu jghixu f'dinja għalihom. Għalkemm il-pulizija kien jagħmel għalihom għax jiffittaw lit-turisti, qatt ma kienu se jarrestawhom għax hadd ma kien se jissaporti r-riħa li kellhom. L-ghaks li raw meta kienu żgħar ma hallihomx igawdu dak li kienu jaqilgħu u hsiebhom kien biss li jgezzu bla ma jonfqu, l-aktar Fonzu. Dan kien tilef id-dawl meta kien għadu ċkejken u għalkemm ma kienx jara jidghi jien smajtu kemm-il darba jittkellem hażin fis-superlattiv. Għalihom id-dagħa u l-kliem hażin ma kien ifisser xejn u hadd ma kien jiehu għalihom, lanqas il-qaddisin. Dilora kienet nieqsa mis-smigh. Tant draw ma' xulxin li saru persuna wahda. Dilora tara u Fonzu jisma' u n-nervi ta' wiehed ibattu mal-paċenzja ta' l-oħra. Kull filgħodu kienu joħorġu għall-quddies ta' l-ewwel (tal-Paternoster) jiehdu kafè m'għand Liża tal-Biskuttelli u jqattgħu sal-hdax ta' filgħodu jmekku u jittallbu l-aktar lit-turisti.

Qabel ma jdoqq nofsinhar tilmagħhom ġejjin jew igergru u jishtu lil xi hadd li ma tahom xejn jew ibierku u jfahħru lil xi hadd li jkun tahom xi haġa sewwa. Wara nofsinhar kienu jistrieħu f'it, jghaddu siegħa jittkelmu mal-ġirien u qabel l-Ave Marija jqattgħu siegħa ohra jittallbu. Huma jidhlu jorqdu mat-tiġieġ u mhux darba jew tnejn stenbhu f'ta' l-imwiet u harġu jistaqsu x'hin hu, għax jahsbu li sebaħ. Huma għaddew l-aħhar ta' hajjithom ir-Rabat biss izda qabel kienu jduru l-Għawdex kollu raħal, raħal. Darba kienu rekbin f'kaless li nqaleb bihom u minn dakinhar kienu jitliqu bil-mixi.

L-annimali kienu jieklu magħhom u haħibhom kulhadd, hlief il-pulizija u tallaba ohra bħal Konċa u Pawlu tan-Nadur.

Darhom kienet kamra kbira fejn ix-xemx qatt ma dahlet u minhabba r-riħa qawwija, hallelin 'l hemm ma kinux jersqu. Il-habbata tal-bieb kienu ilhom li qalghuha għaliex wiehed mill-ġirien kien rabat spaga biex joqgħod iħabbtilhom mingħajr ma jarawh. Allaħares min imissilhom il-bieb għax kienu jagħmlu storbu sħiħ.



Mill-istejjer li kienu jharrfu ghadni niftakar xi ftit. Darba minnhom Inġliż hadilha ritratt, biesha u taha nofs lira. Bħala nies suspettuzi dejjem kienu beżgħana mill-hallelin, iżda dawn ta' l-aħħar dejjem hallewhom jgħaddu bis-sliem u qatt ma tawhom fastidju. Billejl ġie li raw erwieh taht xi għamla ta' klieb slavagġ. Lejl minnhom raw hafna erwieh hdejn iċ-ċimiterju tal-pesta li jinsab f'tal-Għonq. Filgħodu ntebbħu li dawk l-erwieh kienu hwejjeġ minxura fuq il-bejt tal-Konservatorju. Darba oħra Dilora iddubbat ftira shuna u lil Fonzu qaltli li ddubbat biċċa hobż, iżda dan riħa ta' ftira xammha. Qabdu jitlewmu u f'hin minnhom Fonzu waqa' f'ħofra. Dilora qaltli: "Funz, il-ftire xemmejthe, imme l-ħufra ma xemmejtħiex".

Fonzu beda jmur lura f'saħħtu. Ma kiensex għadu johrog. Wara hafna ġlied ittiehed l-isptar fejn miet għax hasluh.

Wara li miet Fonzu, Dilora bdiet tarmi hwejġu u bdejna ngħidu "jaqq u ħajz" u spiċċajna nigġieldu fuq dawk il-hwejjeġ miżgħuda bis-soldi u x-xelini, għax kull sold li kien jaqla', Fonzu kien jitfgħu taht friexu. Dilora sabet kemxa mhux ħażin u bdiet tberbaqha. Dawn servewha sakemm bdiet tmajna saħħitha wkoll. Id-dawl beda jonqosha, u l-gakulatorja "Bambin fejjaqħieli" spiċċat "Bamberu, Bamberu" mtennija ma' kull nifs li tiehu. Xi uħud kienu jaħsbu li qed tghid "Bajdul", għal wiehed li kienet thajret għalih. Jum minnhom hassha hass ħażin u ħaduha l-isptar fejn wara ħasla saret għaxqa għall-aħħar jiem ta' ħajjitha.

Lil Fonzu u Dilora nqishom b'qima bħala l-atturi ewlenin fil-kummiedja ta' tfuliti li għaddejt fil-Mandragġ. Aktar minnhom ma jidhrux fit-triqat tagħna.

**The Liqueur Shop**

THE LEADING  
WINES, SPIRITS,  
& TOBACCO  
MERCHANTS  
IN GOZO

14, ST. GEORGE'S SQ.,  
VICTORIA, GOZO.  
TEL: 21 556 531  
FAX: 21 555 809

Prop. J.C. Mejlak Zammit

FREE HOME DELIVERY

**Xerri l-Bukkett**


Bar  
Restaurant Pizzeria

Dine while enjoying the best view in  
the Maltese islands

Triq iż-Żewwieqa Qala  
Tel. 21553500

## TISLIBA MALTIJA U RELIĠJUŻA

Hajr lil Emmanuel Ellis

**Mimduġin**

- 1 Kisba tajba (7)
- 7 Bhal din se jġib fis-soċjetà d-dhul tad-divorzju (5)
- 8 Dan għamlu l-fariżej biex jaqbd u lil Ġesù (7)
- 9 Qam ma' sbieħ il-jum (6)
- 11 Għandu hafna talenti (5)
- 13 Nużawh biex isodd u jagħlaq (4)
- 14 Mhux xieraq li nagħmlu hekk b'mod falz (7)
- 15 Biss jekk nafdaw f'Alla tista' tinkiseb (4)
- 16 Jużah il-landier (5)
- 17 Min jibla' waħda jzomm ruhu dritt bla ma jmil (6)
- 21 Dak li jitfa' fl-arja hafna traffiku (7)
- 22 Storja li mhux minnha (5)
- 23 Qaġhad qrib u ta għajnuna (7)

**Weqfin**

- 2 Hekk jagħmlu mill-istudent l-eżamijiet li jagħtu klassifika (10)
- 3) Akkompanjajna (8)
- 4) Xejra ta' kif xi hadd iġib ruhu, jitkellem, jikteb, jikkomponi... (4)
- 5) Għodda li tobrox (4)
- 6) Meta dan isir fuq il-wieċ, jissejjaħ irtokk (4)
- 9) Titwaħħal fuq l-envelop (5)
- 10) Min qed jitharreg biex jieħu s-sengħa (10)
- 12) Din taf ixxarrabna (5)

- 13) Min għandu lilha, jaf jagħmel wieċ u jdejjaq in-nies (8)
- 18) Aġmel hekk kull xahar f' "Il-Hajja f'Ghawdex" (4)
- 19) Bla grazzja (4)
- 20) Dawk magħquda xi hadd isejjilhom "nazzjonijiet" (4)

**TISLIBA - Ġunju-Lulju 2011**

Isem u Kunjom \_\_\_\_\_

Indirizz \_\_\_\_\_

Post Code \_\_\_\_\_

*It-Tisliba trid tasal lil "Il-Hajja f'Ghawdex", Lumen Christi Media Centre, Triq Fortunato Mizzi, Victoria, Ghawdex, mhux aktar tard mill-aħħar jum ta' Awwissu 2011. Ir-rebbieħ jingħata premju ta' tliet kotba tal-Lumen Christi Publications.*

**Ir-rebbieħa tat-Tisliba Marzu 2011 hi Rachel Sammut, "Roses", Triq Mnarja, Nadur, Ghawdex NDR 9049**



Mix-Xena Sportiva F'GHAWDEX

minn Joe Bajada



Ċiklizmu - Tour ta' Malta

## It-Taljani jiddominaw f'Ghawdex....

### Andrew Griffiths jispicča rebbieh tat-Tour b'sekonda

Iċ-ċiklisti Taljani ddominaw anki fit-tielet tappa tal-Betfair Tour ta' Malta, li saret fuq iċ-ċirkwit tan-Nadur, Ghawdex, waqt li iċ-ċiklista ta' dixxendenza Maltija Andrew Griffiths (*Greens Cycling Club*) seta' jispicča biss fid-disa' post biex ċeda l-flokk l-aħmar tal-*leader* lil Matthew Higgins.



Fin-Nadur minkejja li r-rih kien xi ftit qawwi, t-tigrija kienet ferm veloċi, speċjalment min-naħa taċ-ċiklisti ewlenin. Andrew Griffiths ma żammx il-pass maċ-ċiklisti ta' quddiem, bil-grupp ewlieni magħmul minn sitt ċiklisti, fejn spicča fid-disa' post, kważi żewġ minuti wara dawk ta' quddiem. Dan għalhekk swielu l-flokk l-aħmar biex il-*leader* il-ġdid sar l-Ingliż Matthew Higgins (*Virgin Active UK*). Il-ħin ta' Higgins kien l-istess bħal dak tal-ewwel tlieta, bi Francesco Guccione (*Ballatore Team*), Gregory Bianchi (*Fausto Coppi Team*) u Filippo Ballatore (*Ballatore Team*), jingħataw l-istess ħin ta' siegħa, 34 minuta u 59 sekonda. Andrew Higgins b'hekk sar il-*leader* b'ħin *aggregate* ta' erba' siegħat u 36 minuta, jiġifieri 31 sekonda qabel Griffiths u 41 sekonda qabel Bianchi.

Fil-kategorija tan-Nisa, komplet it-taqtiegħa bejn Anna Harkowska (*CSM Team Berlin*) u Michela Gorini (*Fausto Coppi Team*) li żammew flimkien tul il-korsa kollha sakemm fl-isprint finali, Gorini rnexxielha tissupera lil Harkowska u tirreġistra ħin ta' siegħa, seba' minuti u 53 sekonda. Sarah Maidment (*Squadra Donne UK*) spicċat it-tielet, kważi żewġ minuti wara l-ewwel tnejn. Madankollu Harkowska żammet il-flokk l-aħmar bħala

l-*leader* tal-klassifika.


Il-kategorija *Masters* ukoll kienet iddominata minn ċiklisti Taljani bi Stefano Baggiani (*Fausto Coppi Team*) l-ewwel, Salvatore Casi (*ASD Omina Ragusa*) it-tieni, u Ettore Pierini (*BMG Bike*) it-tielet, kollha f'ħin ta' 57 minuta u 5 sekondi. L-Hon Frederick Azzopardi u s-Sur Joe Bajada ipprezentaw il-premjijiet fi tmiem it-tappa, akkumpanjati mis-Sur John Zammit, iċ-*Chairman* tal-Kumitat Organizzattiv, u Antonia Vella Gatt, *Miss Betfair Tour* ta' Malta 2011.

B'hekk kollox sar jiddependi mir-raba' u l-aħħar ġurnata li kienet *time trial* individwali fuq 12-il kilometru fil-*By Pass* f'Haż-Żebbuġ. Hawn Andrew Griffiths wera l-potenzjal tiegħu meta spicča l-ewwel bi 32 sekonda aħjar mill-Britanniku Matthew Higgins (*Virgin Active UK*), sekonda biss iktar biex kien inkurunat bħala r-rebbieh tas-17 l-Edizzjoni tal-Betfair Tour ta' Malta.

Anna Harkowska (*CSM Team*) żammet l-ewwel post fil-kategorija tan-nisa meta ddominat it-*time trial* u rebhet f'ħin ta' 19-il minuta u 23 sekonda. It-Taljana Michela Gorini (*Fausto Coppi Team*) kellha tikkuntenta bit-tieni post f'ħin ta' 19-il minuta u 36 sekonda, waqt li Iona Sewell (*Squadra Donne UK*) – ir-rebbieh tat-Tour is-sena li għaddiet spicċat it-tielet f'19-il minuta u 51 sekonda. Harkowska naturalment spicċat ir-rebbieha *overall* tat-Tour fil-kategorija tan-nisa.


Fi tmiem dan it-Tour saret il-prezentazzjoni lir-rebbieha fix-Xatt f'Tas-Sliema fejn anke l-President tal-Federazzjoni Maltija taċ-Ċiklizmu, John Zammit ipprezenta t-trofej tal-Mertu tat-Tour lil Joe Bajada, Kordinatur għal Ghawdex tal-Kunsill Malti għall-iSport.





Versi ta' Dun Geoffrey G. Attard  
Ritratti mill-Parroċċa tal-Fontana

## 6. IL-QALB TA' ĠESÙ FIL-FONTANA




Ġunju x-xahar tal-Qalb Qaddisa  
lejha tiġbed il-bnedmin  
biex is-sliem isaltan f'qalbhom  
ħalli jsiru qaddisin.

Qalb Bin Alla, qalb mimlija  
kollha mħabba lejn kulħadd  
maħfra u ħniena sawbet dejjem  
grazzji kbar raxxet u tat.

Fil-Fontana f'ħalq ir-Rabat  
mitt sen'ilu giet parroċċa  
biex in-nies issib tinqeda  
Triq il-Għajn isir qaçoċċa.

Ġunju reġa' ġie jfakkarna  
fix-xhur sħan tas-sajf, ħelwin,  
staġun ġdid qed jerġa' jibda  
f'jum il-wieħed u għoxrin.







# *Djamanti ta' Għawdex*

*Ritratti ta' Richard Grech*


**ŻEWĠ GĦERIEN NATURALI U STORIĊI**



*Għar ix-Xih fix-Xagħra*



*L-Għar ta' Soppu fin-Nadur*



€10  
51602004  
€15  
51702007

€25  
51802009

SMS  
€4.66  
50618099

NGHINU PROGETTI:  
PERU  
PAKISTAN  
FILIPPINI  
MALTA  
> DAR TA' SAN GUZEPP  
> EVANGELIZZAZZJONI  
PERMEZZ TAL-MEDIA

# ohloqtbissima . 2011

8-9-10  
TA' LULJU  
MID-DAR TA' SAN GUZEPP, STA. VENERA

MARATONA TA' SIEGHA XANDIR  
60

